

دین کی خدمت اور تبلیغ دعوت و تبلیغ کے مختلف طریقے



حضرت مولانا محمد سلیم دھورات صاحب دامت برکاتہم
بانی و شیخ الحدیث اسلامک دعوہ اکیڈمی، لیسٹر، یو کے

..... تفصیلات

دین کی خدمت اور دعوت و تبلیغ کے مختلف طریقے	:	کتاب کا نام
حضرت مولانا محمد سلیم دھورات صاحب دامت برکاتہم	:	صاحب و عظم
جمادی الاوولیٰ ۱۴۳۶ھ، مطابق مارچ ۲۰۱۵ء	:	تاریخ و عظم
اسلامک دعویہ اکیڈمی، لیسٹر، یو کے	:	مقام و عظم
ہفتہ واری اصلاحی مجلس	:	تقریب
دارالترکیہ، لیسٹر، یو کے	:	ناشر
publications@at-tazkiyah.com	:	ای میل
www.at-tazkiyah.com	:	ویب سائٹ

ملنے کا پتہ

Islāmic Da'wah Academy,
120 Melbourne Road, Leicester
LE2 0DS. UK.
t: +44 (0)116 2625440
e: info@idauk.org

فہرست

- تقریظ: حضرت مفتی ابوالقاسم نعمانی صاحب دامت برکاتہم ۶
- تقریظ: حضرت مفتی محمد تقی عثمانی صاحب دامت برکاتہم ۸
- تقریظ: حضرت مولانا محمد قمر الزمان صاحب الہ آبادی دامت برکاتہم ۹
- تقریظ: حضرت مولانا سید محمد رابع حسنی ندوی صاحب دامت برکاتہم ۱۰
- تقریظ: حضرت مفتی احمد خان پوری صاحب دامت برکاتہم ۱۲
- تقریظ: حضرت مولانا سید محمد سلمان صاحب سہارنپوری دامت برکاتہم ۱۴
- تقریظ: حضرت مولانا متین احمد قاسمی بستوی صاحب دامت برکاتہم ۱۶
- تقریظ: حضرت مولانا محمد ایوب سورتی صاحب دامت برکاتہم ۱۹
- تقریظ: حضرت مفتی محمد سلمان منصور پوری صاحب دامت برکاتہم ۲۱
- تقریظ: حضرت مولانا عبدالرؤف صاحب لاچپوری دامت برکاتہم ۲۳
- تقریظ: حضرت مولانا مرغوب احمد صاحب لاچپوری دامت برکاتہم ۲۶
- تقریظ: حضرت مفتی محمد رفیع عثمانی صاحب دامت برکاتہم ۲۹
- دعوت کا معنی ۳۱
- تبلیغ کا معنی ۳۱
- دعوت و تبلیغ کا کام ہر دور میں ہوتا رہا ہے ۳۱
- ”تاریخ دعوت و عزیمت“ کا مطالعہ ۳۲
- دعوت و تبلیغ کی محنت کے انداز بدلتے رہے ۳۳
- شریعت نے دعوت کا کوئی خاص طریقہ متعین نہیں کیا ۳۳
- نماز وغیرہ احکام کے شریعت نے خاص طریقے مقرر کئے ہیں ۳۴
- دعوت الی اللہ کے کئی طریقے ۳۴
- علماء کرام بھی دعوت الی اللہ کا فریضہ اپنے طریقے سے انجام دے رہے ہیں ۳۵

- ۳۶ مدارس میں مدرسین کا کام بھی دعوت الی اللہ ہے
- ۳۶ ایک غلط فہمی اور اس کا ازالہ
- ۳۷ دعوت و تبلیغ کا وسیع مفہوم
- ۳۷ دعوت و تبلیغ کے تین طریقے
- ۳۸ تبلیغ کا سب سے زیادہ موثر طریقہ عمل ہے
- ۳۸ امت کے اکابر دعوت و تبلیغ جیسا اہم کام کیسے چھوڑ سکتے ہیں؟
- ۳۹ امام بخاری رحمۃ اللہ علیہ کی عظیم الشان تبلیغ
- ۴۰ دعوت و تبلیغ کے مختلف طریقے: اللہ کی رحمت کا مظہر
- ۴۱ ایک دوسرے کے کام سے خوشی محسوس ہونی چاہئے
- ۴۲ صحیح عقیدہ اور صحیح نظریہ کے تمام حاملین کو اپنا سمجھو
- ۴۳ اسلامک دعوہ اکیڈمی کا قیام
- ۴۴ کسی بھی کام میں اخلاص پہچاننے کا آسان طریقہ
- ۴۴ حضرت مولانا ابراہیم صاحب رحمۃ اللہ علیہ کی ایک بہت مفید بات
- ۴۵ شعبے الگ الگ ہیں مگر فکر سب کی ایک
- ۴۶ اخلاص کا تھرمامیٹر
- ۴۷ دین کی خدمت کے مختلف شعبے
- ۴۷ شیطان کی چال
- ۴۸ سارے شعبے ایک دوسرے کے رفیق ہوتے تو دنیا کا نقشہ کچھ اور ہی ہوتا
- ۴۸ آپ صلی اللہ علیہ وسلم تمام شعبوں کو لے کر چلے
- ۴۹ اللہ کے رسول صلی اللہ علیہ وسلم ہمارے زمانے میں آتے تو اکیلے تمام کاموں کو کرتے
- ۴۹ آپ صلی اللہ علیہ وسلم جامع الکمالات تھے
- ۵۰ تبلیغ سے شوق، علماء سے علم اور مشائخ سے کمال حاصل ہوتا ہے
- ۵۰ تصنیف و تالیف بھی تبلیغ دین کا اہم شعبہ ہے

- ۵۱..... اللہ کے نبی صلی اللہ علیہ وسلم نے قرآن کریم کو لکھوانے کا باقاعدہ اہتمام فرمایا۔
- ۵۱..... دو صدیقی میں قرآن کریم کو لکھوانے کا اہتمام
- ۵۳..... حضرت عثمان غنی رضی اللہ عنہ کے دور میں قرآن کریم کے نسخے
- ۵۴..... حضرت زید بن ثابت رضی اللہ عنہ کا دوسری مرتبہ انتخاب
- ۵۵..... غیر مسلموں کا ایک اعتراض اور اس کا جواب
- ۵۶..... حضرت عمر بن عبدالعزیز رضی اللہ عنہ کے دور میں تدوین حدیث کی ابتداء
- ۵۷..... تحریر کے ذریعہ دعوت و تبلیغ کا کام نبی صلی اللہ علیہ وسلم کے زمانے سے چل رہا ہے
- ۵۷..... اختلاف پیدا کر کے شیطان ہماری محنت کو رائیگاں کرتا ہے
- ۵۸..... حضرت رائی پوری رضی اللہ عنہ کا ایک عجیب ملفوظ
- ۵۹..... دل کی صدا
- ۶۰..... حضرت جی مولانا الیاس صاحب رضی اللہ عنہ مدرسہ، خانقاہ اور تبلیغ تینوں کے جامع تھے
- ۶۱..... ایک بنو، نیک بنو اور شیر و شکر ہو جاؤ
- ۶۱..... صرف عنوان الگ ہے
- ۶۲..... حضرت جی مولانا الیاس صاحب رضی اللہ عنہ کا ارشاد
- ۶۳..... علم والے اور خانقاہ والے تبلیغ میں نکلنے والوں کی ہمت افزائی کریں
- ۶۳..... علماء اور بزرگوں سے دعا کرائیں
- ۶۳..... میں تو صرف ملاقات اور زیارت کی غرض سے حاضر ہوا تھا
- ۶۴..... مدارس: دین کے قلعے
- ۶۵..... عمل کا جذبہ بغیر علم کے اور علم بغیر جذبہ عمل کے بے سود ہے
- ۶۵..... دین کے تمام کاموں کا تعاون کرو
- ۶۸..... ارشادات اکابر

تقریظ

حضرت مفتی ابوالقاسم نعمانی صاحب دامت برکاتہم

مہتمم دارالعلوم دیوبند

بِسْمِ اللَّهِ الرَّحْمَنِ الرَّحِيمِ وَ تَعَالَى

حضرت مولانا محمد سلیم دھورات صاحب زید مجدہم کی کتاب ”دین کی خدمت اور دعوت و تبلیغ کے مختلف طریقے“ کا مکمل مسودہ نظر نواز ہوا، جو درحقیقت ایک انتہائی اہم خطاب کا تحریری مرقع ہے۔ اس خطاب کا تذکرہ بعض اکابر سے سننے کے بعد یہ خواہش ہوئی تھی کہ بندے کو بھی اس سے استفادہ کا موقع ملتا اور اسے زیادہ سے زیادہ عام کیا جاتا، اس کی وجہ یہ ہے کہ تقریباً ایک سال سے بندے کا بھی مستقل یہی مشغلہ ہے کہ دارالعلوم دیوبند میں آنے والے جماعتی احباب اور اہل مدارس علماء کرام سے یہی گزارش کی جاتی ہے کہ تعلیم، دعوت اور تزکیہ یہ تینوں دین کے اہم شعبے ہیں اور تینوں کا رہائے نبوت میں شامل ہیں؛ اس لئے ہر فرد اپنی دلچسپی و صلاحیت اور استعداد کے مطابق جس نوع کی خدمت دین سے مناسبت ہو اس کو عملاً اختیار کرے؛ لیکن دین کے بقیہ شعبوں کی اہمیت کو بھی سمجھے، اس کا اظہار اور اقرار کرے اور یہ تمام کام کرنے والے ایک دوسرے کے رفیق اور معاون بنیں۔

الحمد للہ حضرت مولانا محمد سلیم صاحب نے اس موضوع کو مکمل مدلل مفصل اور دل پذیر و مؤثر انداز میں بڑی وضاحت کے ساتھ بیان کر دیا ہے، لب و لہجہ اخلاص اور جذبہ دردمندی سے پڑھے۔

ضرورت ہے کہ اس پیغام کو دین کا در در کھنے والے تمام طبقوں میں زیادہ سے زیادہ عام کیا

جائے۔ ان شاء اللہ اس سے آپس کی دوریاں کم ہوں گی، غلط فہمیوں کا ازالہ ہوگا، اور اپنی اپنی اصلاح کی توفیق ملے گی۔

اللہ تعالیٰ اس خدمت کو بے حد قبول فرمائے اور پوری ملت کے لئے نافع بنائے۔

والسلام

ابو القاسم نعمانی

مہتمم دارالعلوم دیوبند

۲ ربیع الآخر ۱۴۳۳ھ



رَبِّهِمْ لِيُصَلِّ عَلَيْهِمْ وَسَلِّمْ
وَأَحْلِلْ عَقْدَةَ مَنْ لَبَّيْنَا بِفِقْهِهِ وَقَوْلِهِ

اے میرے رب! میرے لئے میرا سینہ کھول دیجئے، اور میرے لئے میرا کام آسان بنا دیجئے، اور میری زبان میں جو گره ہے، اسے دور کر دیجئے تاکہ لوگ میری بات سمجھ سکیں۔ (طہ: ۲۵-۲۸)

تقریظ

حضرت مفتی محمد تقی عثمانی صاحب دامت برکاتہم

شیخ الحدیث و نائب رئیس جامعہ دارالعلوم کراچی

بِسْمِ اللّٰهِ الرَّحْمٰنِ الرَّحِیْمِ

گرامی قدر مکرم حضرت مولانا محمد سلیم دھورات صاحب زید مجدکم،

السلام علیکم ورحمۃ اللہ وبرکاتہ،

گرامی نامہ اور اس کے ساتھ آپ کا نہایت گراں قدر خطاب موصول ہوا، بندے نے اس کے اکثر حصے کو پڑھا اور استفادہ کیا، ماشاء اللہ آپ نے نہایت ضروری مضمون بہت خوش اسلوبی سے بیان فرمایا ہے، جس کی ہمارے دور میں بڑی ضرورت تھی۔

اللہ تبارک و تعالیٰ اس کی بہترین جزا آپ کو عطا فرمائیں، اور اسے نافع و مقبول بنائیں، اور ہمیں اس پر عمل کی توفیق عطا فرمائیں۔ آمین۔

والسلام



بندہ محمد تقی عثمانی

یکم جمادی الاولیٰ ۱۴۳۳ھ



تقریظ

حضرت مولانا محمد قمر الزمان صاحب الہ آبادی دامت برکاتہم

مجاز خاص مصلح الامت حضرت مولانا شاہ وصی اللہ صاحب رحمۃ اللہ علیہ

و عارف باللہ حضرت مولانا شاہ احمد صاحب پر تاب گڑھی رحمۃ اللہ علیہ

بِسْمِہِ تَعَالٰی

محبتِ مکرم و مخلصم مولانا محمد سلیم صاحب زید مجربہم،

السلام علیکم ورحمۃ اللہ وبرکاتہ،

عرض ہے کہ دعوت و تبلیغ کے موضوع پر آپ نے جو تحریر فرمایا اس کو پڑھا، ماشاء اللہ نہایت معتدل پایا جو ان شاء اللہ اہل علم کو پسند آئے گا، جس سے ان شاء اللہ افراط و تفریط کے درمیان راہ اختیار کرنا آسان ہوگا، جس سے امت میں اتفاق و اتحاد کی سبیل عیاں ہوگی، اور تعاون علی البرّ والتقویٰ کی خوشگوار فضا عام ہوگی۔ وَمَا ذَلِکَ عَلٰی اللّٰهِ بِعَزِیْزٍ۔

دل سے دعا ہے کہ ہم کو اللہ باہم افتراق و اختلاف مذموم سے محفوظ رکھے اور امت کے ہر فرد کو اللہ کی رضا و خوشنودی کے تحصیل کی فکر پیدا فرماوے تاکہ جزئی نزاعات سے نکل کر اللہ کے محبوب مخلص بندے بن جائیں۔ آمین۔ واللّٰهُ الْمَوْفِقُ

والسلام

محمد قمر الزمان الہ آبادی

۲۰۱۶

محمد قمر الزمان الہ آبادی

۳ جمادی الأولى ۱۴۳۳ھ - ۱۳ فروری ۲۰۱۶ء



تقریظ

حضرت مولانا سید محمد رابع حسنی ندوی صاحب دامت برکاتہم

ناظم ندوۃ العلماء لکھنؤ

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ، وَالصَّلَاةُ وَالسَّلَامُ عَلٰی اَشْرَفِ الْاَنْبِیَاءِ وَخَاتَمِ النَّبِیِّیْنَ
سَيِّدِنَا مُحَمَّدٍ وَعَلٰی اٰلِهِ وَصَحْبِهِ اَجْمَعِیْنَ، اَمَّا بَعْدُ:

اللہ تعالیٰ کے فضل و توفیق سے اس کے بندے مختلف ملکوں اور علاقوں میں دین کی خدمت و نصرت میں مشغول ہیں۔ اللہ تعالیٰ ان سے دین کے مختلف میدانوں میں کام لے رہے ہیں اور انسانی معاشرے پر ان کی کوششوں کے ثمرات و اثرات ظاہر ہو رہے ہیں۔

الحمد للہ یورپ کے مشہور ملک برطانیہ میں بھی دینی خدمات کا سلسلہ جاری ہے۔ برصغیر ہندو پاک کے طرز پر مدارس و مکاتب کا نظام قائم ہے۔ برطانیہ کے مختلف شہروں میں بڑے مدارس کا ایک سلسلہ ہے جن میں دورہ حدیث تک کی تعلیم ہوتی ہے۔ تبلیغ و دعوت کا کام بھی اچھی رفتار سے جاری ہے۔ ربانی علماء اور مشائخ بھی ہیں جو تزکیہ و احسان کا کام انجام دے رہے ہیں اور ان کی تربیت و صحبت سے نئی نسل میں گہرا دینی و ایمانی رنگ پیدا ہو رہا ہے۔

برطانیہ کے صحیح الفکر با اثر علماء میں جناب مولانا محمد سلیم دھورات صاحب بھی ہیں جو دین کے مختلف میدانوں میں سرگرم عمل ہیں۔ برطانیہ کے مشہور شہر لیسٹر میں ان کے تعلیمی ادارے ہیں۔ نوجوانوں کی اصلاح و تربیت کا بھی اچھا کام کر رہے ہیں۔ اردو و انگریزی میں دینی و

اصلاحی رسالے اور کتابیں بھی ان کی طرف سے شائع ہوتی رہتی ہیں۔

فی الحال ان کا رسالہ ”دین کی خدمت اور دعوت و تبلیغ کے مختلف طریقے“ پیش نظر ہے جو ان کی درد مندی اور فکر مندی کا مظہر ہے۔ یہ رسالہ دین کے مختلف میدانوں میں کام کرنے والوں کو جوڑنے اور ان میں باہم محبت و اعتماد پیدا کرنے میں ان شاء اللہ تعالیٰ بڑا معاون ہوگا اور آپس کی غلط فہمیوں کو دور کرنے میں تریاق ثابت ہوگا۔ اس رسالے کے پڑھنے سے ان شاء اللہ تعالیٰ تمام دینی کاموں کی عظمت دل میں بیٹھے گی اور خدام دین کی مزید قدرو منزلت دل میں پیدا ہوگی۔

اللہ تعالیٰ جناب مولانا محمد سلیم دھوارت صاحب زیدت معالیہ کو جزائے خیر عطا فرمائے اور اس رسالے کو نافع تر بنائے۔

محمد رابع حسنی ندوی

ناظم ندوۃ العلماء لکھنؤ

۱۳ جمادی الاخریٰ ۱۴۳۳ھ - ۲۳ مارچ ۲۰۱۶ء



حَسْبُكَ اللَّهُ يَا غَيْرَ الْوَكِيلِ

ہمارے لئے اللہ کافی ہے اور وہ بہترین کارساز ہے۔ (آل عمران: ۱۷۳)

تقریظ

حضرت مفتی احمد خان پوری صاحب دامت برکاتہم

شیخ الحدیث جامعہ اسلامیہ ڈابھیل، گجرات، انڈیا

بِسْمِ اللّٰهِ الرَّحْمٰنِ الرَّحِیْمِ

نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ، اَمَّا بَعْدُ:

اس وقت عالم اسلام پر حزن و ملال اور شکستگی کے سیاہ بادل چھائے ہوئے ہیں، عالم اسلام میں پھر یہ سوال اٹھا ہے کہ مسلمانوں کی بنیادی کمزوری کیا ہے؟ اور کس چیز کی کمی اور فقدان نے مسلمانوں کی جماعتوں اور جمعیتوں میں انتشار پیدا کیا ہے؟ اُس کا جواب جاننے کے لئے ہمارے اکابر و علماء علیہم السلام کی سوانح حیات کا مطالعہ کافی ہے، شیخ المشائخ حضرت مولانا محمد زکریا صاحب رحمۃ اللہ علیہ کی ”آپ بیتی“ کا مطالعہ کیجئے، جس سے معلوم ہوگا کہ حضرت شیخ رحمۃ اللہ علیہ بیک وقت مدارس دینیہ کے سرپرست، اصلاح و ارشاد کے شیخ اور دعوت و تبلیغ کے مربی تھے، تینوں شعبہ جات کی نگرانی میں نقطہ اعتدال پر قائم رہ کر اقلیم در اقلیم فیوض و برکات کی نشر و اشاعت فرمائی۔

اس کے بعد ان کے مربی و جانشین فقیہ الامت حضرت مفتی محمود حسن گنگوہی رحمۃ اللہ علیہ کی حیات مبارکہ دیکھ لیجئے، ان کی سیرت کا عطر و جوہر تینوں شعبہ جات میں راہ اعتدال پر نظر آئے گا، جن کے فتاویٰ کی روشن شمع سے بیک وقت دارالعلوم دیوبند اور مظاہر علوم سہارنپور ہر دو مراکز علم منور ہوئے، جن کی تعلیم و تدریس سے بیسیوں مدارس کو مدرس و شیوخ حدیث نصیب ہوئے، جنہوں نے حضرت جی مولانا محمد الیاس صاحب رحمۃ اللہ علیہ کی معیت میں تبلیغی

اسفار کر کے دینی امور میں توازن سیکھا، جن کے نتیجے میں بے شمار بستیاں پستیوں سے نکل کر بلند یوں کو چھو نے لگیں، جن کی توجہات نے راہ سلوک کے ہزاروں رہروں کے قلوب ذکر و اذکار سے گرمادئے، جن کی حسن تربیت نے مسترشدین میں اعتدال کا وصف پیدا کیا۔

آج کے اس دور میں یہ وصف عنقا ہوتا جا رہا ہے، ضرورت ہے کہ اس کو سیکھا جائے، جامہ عمل پہنایا جائے، زیر نظر مضمون ”دین کی خدمت اور دعوت و تبلیغ کے مختلف طریقے“ اسی مقصد کو حاصل کرنے کے لئے مرتب کیا گیا ہے، اللہ تعالیٰ حضرت مولانا محمد سلیم صاحب زید مجدد ہم کو تمام اہل علم کی طرف سے جزائے خیر عطا فرمائیں کہ انہوں نے وقت کی ایک اہم ضرورت کو پورا کیا ہے اور ہماری بنیادی کمزوریوں کی نشاندہی فرمائی ہے۔

دل سے دعا کرتا ہوں کہ اللہ تعالیٰ اسے قبولِ عام عطا فرمائیں، اُس مقصد کو پورا فرمائیں جس کی تڑپ میں یہ مضمون مرتب کیا گیا ہے، مولانا موصوف کو اس نوع کی مزید خدماتِ علمیہ و دینیہ کے لئے موفق فرمائیں۔ آمین۔

الملاہ: العبد احمد خان پوری عفی عنہ

۲۵ ذی قعدہ الحرام ۱۴۳۶ھ



رَبِّ انِّمِلْ اَنْزِلْتَ اِلَيْ خَيْرِ فَتَبَّ

اے میرے رب! یقیناً میں محتاج ہوں اس خیر کا جو تو میری طرف اتارے۔ (القصص: ۲۴)

تقریظ

حضرت مولانا سید محمد سلمان صاحب سہارنپوری دامت برکاتہم

ناظم مدرسہ مظاہر علوم سہارنپور

نَحْمَدُهُ وَنُصَلِّي عَلَى رَسُوْلِهِ الْكَرِيْمِ، اَمَّا بَعْدُ:

برادرِ مکرم و محترم حضرت مولانا محمد سلیم دھورات دامت برکاتہم علماء یو کے میں ایک ایسے ممتاز عالمِ دین اور داعیِ دین اکابرِ علماء میں ہیں جن کو اللہ تعالیٰ نے دین کی خدمت کا خاص موقع اور خاص توفیق عطا فرمائی ہے، الحمد للہ، عامۃ المسلمین ان کے فیوضات سے مستفیض ہو رہے ہیں، کَثَرَ اللهُ فِينَا اَمَنًا لَهُمْ۔

انہوں نے اپنی اصلاحی مجالس میں دعوت و تبلیغ اور اس کی مختلف شکلوں اور طریقوں پر بہت مفید گفتگو فرمائی ہے جس کو ان کے اہل تعلق حضرات نے تحریری شکل میں مستقل مضمون کے طور پر مرتب کیا ہے جو اس وقت میرے پیشِ نظر ہے، تقریباً تمام مضمون کا احقر نے مطالعہ کیا ہے اور اس سے فائدہ اٹھایا ہے، ضرورت ہے کہ اس طرح کے مضامین کو کتابی اور چھوٹے چھوٹے رسائل کی شکل میں امت تک پہنچایا جائے، دورِ حاضر میں دینی خدمات انجام دینے والی جماعتوں اور احباب میں بے اعتدالی اور غلو کی وجہ سے اختلاف اور افتراق کی عجیب و غریب شکلوں سے امت کو غیر معمولی نقصان پہنچ رہا ہے۔

مذکورہ بالا مضمون خدمت کرنے والے خدامِ دین کو ہمہ وقت اگر مستحضر رہے تو اس سے سب کو غیر معمولی فوائد حاصل ہوں گے۔

دل سے دعا ہے کہ اللہ تعالیٰ ہم سب کو اخلاص کی دولت اور ایک دوسرے کا رفیق بن کر دین کی خدمت کی توفیق عطا فرمائے اور ایک دوسرے کا فریق بننے سے حفاظت فرمائے۔

فقط



محمد سلمان

ناظم مدرسہ مظاہر علوم سہارنپور

۱۶ ربیع الثانی ۱۴۳۳ھ



رَبَّنَا وَتَقَبَّلْ مِنَّا
رَبَّنَا إِنَّكَ رَؤُوفٌ رَحِيمٌ

اے ہمارے رب! میری دعا قبول فرمائیجئے۔ اے ہمارے رب! جس دن حساب قائم ہوگا، اس دن میری بھی مغفرت کر دیجئے، میرے والدین کی بھی، اور ان سب کی بھی جو

ایمان رکھتے ہیں۔ (ابو اییم: ۴۰-۴۱)

تقریظ

حضرت مولانا عتیق احمد قاسمی بستوی صاحب دامت برکاتہم

صدر معہد الشریعہ، لکھنؤ و استاذ حدیث و فقہ دارالعلوم ندوۃ العلماء لکھنؤ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ مُحَمَّدٍ بْنِ عَبْدِ اللَّهِ
الْأَمِينِ وَعَلَى آلِهِ وَصَحْبِهِ أَجْمَعِينَ، أَمَّا بَعْدُ:

آج کل الحمد للہ مختلف ملکوں میں دین کے متنوع کام ہو رہے ہیں، اور علماء، داعیان اسلام، مفکرین، اہل دانش مختلف میدانوں میں اپنی اپنی صلاحیت اور توفیق کے اعتبار سے سرگرم عمل ہیں، مسلم عوام اور خواص میں دینی خدمت کے تعلق سے ایک بیداری ہر طرف محسوس کی جا رہی ہے، بہت سے علاقوں اور ملکوں میں طرح طرح کی رکاوٹوں اور دشواریوں کے باوجود دین اسلام کے خدام سرگرم عمل ہیں، اللہ جل شانہ کی توفیق اور مدد سے تعلیم و تربیت، تبلیغ و دعوت، تزکیہ و احسان، تصنیف و تالیف وغیرہ دینی خدمت کے مختلف میدانوں میں اپنی توانائیاں صرف کر رہے ہیں، اور ان کوششوں کے بہتر نتائج بھی سامنے آرہے ہیں۔

دین کے مختلف میدانوں میں کام کرنے والوں کے درمیان بسا اوقات باہمی ارتباط و اعتماد اور ہمہ گیر منصوبہ سازی کی کمی محسوس ہوتی ہے، اس سے بڑھ کر ایک بڑی خرابی یہ ہے کہ مختلف ملکوں اور علاقوں میں دین کے مختلف محاذوں پر کام کرنے والوں کے درمیان رسہ کشی اور تنافس کا ماحول نظر آتا ہے، جو لوگ تبلیغ و دعوت کے کام میں مشغول ہیں ان میں سے ایک بڑی تعداد اسی کو دینی عمل سمجھتی ہے، تعلیم و تدریس، تزکیہ و احسان، تصنیف و تالیف کو صحیح دینی خدمت نہیں مانتی، یا کم از کم انہیں کم اہم سمجھتی ہے، تعلیم و تدریس سے جڑے ہوئے بہت سے

لوگ اپنے عمل ہی کو سب سے اہم دینی عمل سمجھتے ہیں، تبلیغ و دعوت، تزکیہ و احسان اور تصنیف و تالیف کو وہ اہمیت نہیں دیتے جس کے یہ شعبے مستحق ہیں۔

اسی طرح اور مختلف دینی کاموں سے وابستہ افراد کا کم و بیش حال ہے، شیطان کی مستقل کوشش اور منصوبہ بندی ہے کہ دین کے مختلف محاذوں پر کام کرنے والوں کے درمیان منافرت و دوری پیدا کی جائے، انہیں ایک دوسرے کا رفیق بنانے کے بجائے فریق بنا دیا جائے، اور دین کے خدمت گاروں میں باہمی اعتماد و محبت کا ماحول باقی رکھنے اور بڑھانے کے بجائے رسّہ کشی، تنازع اور غلط فہمیوں کا ماحول پیدا کیا جائے، تاکہ دینی کوششیں اپنے اثرات و ثمرات سے محروم ہو جائیں اور رفتہ رفتہ یہ رسّہ کشی دیکھ کر دینی حلقوں سے عوام کا اعتماد اٹھ جائے۔

ایک زمانہ سے اکابر علماء اور اصحابِ فکر و دانش اس صورتحال سے پریشان ہیں، اور اس کا مداوا ڈھونڈنے کی کچھ نہ کچھ تدبیریں کر رہے ہیں، اس موضوع پر متعدد تحریریں شائع ہو چکی ہیں، اسی سلسلہ کی ایک اہم کڑی حضرت مولانا محمد سلیم دھورات صاحب دامت برکاتہم کا زیرِ نظر رسالہ ”دین کی خدمت اور دعوت و تبلیغ کے مختلف طریقے“ ہے، جو اشاعت کے لئے تیار ہے، مولانا موصوف برطانیہ کے ممتاز ترین عالمِ دین ہیں، جنہوں نے تعلیم و تدریس، تزکیہ و احسان، دعوت و تبلیغ، تصنیف و تالیف تمام میدانوں میں گرا نقدر خدمات انجام دی ہیں، اور نوجوانوں کو دین سے قریب کرنے اور ان کا دینی ذہن بنانے میں مولانا نے خاصے کامیاب تجربات کئے ہیں، دینی خدمت کا ہر میدان ان کا میدانِ عمل رہا ہے۔

مولانا موصوف نے اس موضوع پر ایک مجلس میں جو بصیرت افروز درد مندانہ گفتگو

فرمائی اسے بعض علماء نے تحریری شکل میں مرتب کر لیا اور اس میں درج ہر بات کو مستند حوالوں سے مزین کر دیا، اس طرح یہ رسالہ مختلف دینی کاموں کو انجام دینے والے خواص و عوام کے لئے بہترین سوغات بن گیا، مولانا موصوف کی ہر بات بڑی حکیمانہ اور دردمندانہ ہے، پورے رسالہ میں کہیں بھی طنز و تعریض کا شائبہ بھی نہیں ہے، انہوں نے بڑی محبت، خیر خواہی اور فکر مندی کے ساتھ مختلف دینی حلقوں کو ایک دوسرے کے کاموں کی اہمیت سمجھنے، اس کی تائید کرنے کی طرف متوجہ کیا، دین کے ہر کام کو اپنا کام سمجھنے کی تلقین فرمائی ہے، مولانا کی پوری گفتگو بڑی سنجیدہ معتدل اور دلآویز ہے، اپنے اس خطاب میں موصوف نے اپنا دردِ دل کھول کر رکھ دیا ہے۔

امید ہے کہ اس رسالہ کے مطالعہ سے دین کے مختلف میدانوں میں سرگرم عمل جماعت و افراد میں محبت و اعتماد کا ماحول پیدا ہوگا، اور حریفانہ مقابلہ آرائی، بے اعتمادی اور منافرت کا ماحول ختم ہوگا، اس رسالہ کو زیادہ سے زیادہ پھیلانے، دینی خدمت گاروں کے ہاتھوں میں پہنچانے کی ضرورت ہے، اللہ تعالیٰ حضرت مولانا محمد سلیم دھورات صاحب کو صحت و عافیت کے ساتھ رکھے، اور ان کی ہمہ جہت دینی خدمات کا سلسلہ جاری رکھے، آمین یا رب العالمین۔

عتیق احمد قاسمی بستوی

صدر مہجد الشریعہ، لکھنؤ و استاذ حدیث و فقہ دارالعلوم ندوۃ العلماء لکھنؤ

۹ جمادی الاخریٰ ۱۴۳۳ھ مطابق ۱۹ مارچ ۲۰۱۶ء بعد نماز مغرب



تقریظ

حضرت مولانا محمد ایوب سورتی صاحب دامت برکاتہم

خليفة حضرت مولانا ابرار الحق صاحب ہردوئی رحمۃ اللہ علیہ

بِاسْمِهِ سُبْحَانَهُ

محبّ گرامی قدر و منزلت حضرت مولانا محمد سلیم صاحب أَسْعَدَكُمُ اللَّهُ بِالسَّعَادَاتِ
الْأَبَدِيَّةِ وَسَلَّمَكُم مِّنَ الْآفَاتِ وَالنَّيِّبَةِ وَوَفَّقَنَا اللَّهُ وَإِيَّاكُمْ لِمَا يُحِبُّ وَيَرْضَى الرَّبُّ
الْكَرِيمُ۔

وعلیک السلام ورحمۃ اللہ وبرکاتہ،

بعد سلام مسنون! تعمیل حکم میں مرسلہ تقریر سے حرفاً حرفاً دوبارہ مستفید ہوا اس لئے کہ
جس وقت یہ بیان ہو رہا تھا احقر دعوت الحق میں نماز پڑھ کر گھر پہنچا تو رسیور (receiver) پر
بیان جاری تھا، کافی دیر تک سنتا رہا اور اسی بیان سے قلب میں آپ کے متعلق غیر معمولی محبت
پیدا ہوئی اور دل نے فیصلہ کیا کہ ماشاء اللہ بہت مفید اور ضروری باتیں ہمت و قوت سے بیان
کر رہے ہیں اور یہ کہ اللہ تعالیٰ آپ سے عظیم الشان کام لے رہے ہیں۔

اب اسی بیان کو تحریری شکل میں دیکھ کر دوبارہ وہی خوشی ہوئی اور بہت ہی اچھا بلکہ
ضروری ہے کہ یہ مضمون طبع ہو جائے اور خلق خدا کو نفع ہو۔ بَارَكَ اللَّهُ فِي عِلْمِكُمْ وَ
فِي وُضُئِكُمْ۔

یقیناً سخت ضرورت ہے کہ اہل حق علماء و عوام میں ربط پیدا ہو اور ایک دوسرے کے
کاموں سے موافقت کریں نہ کہ مخالفت، بالفاظ حضرت اقدس ہردوئی رحمۃ اللہ علیہ، رفیق بنیں

فریق نہ بنیں۔

احقر عرض کرتا ہے کہ سید الطائفہ حضرت حاجی امداد اللہ صاحب مہاجر مکی رحمۃ اللہ علیہ نے اور ان کے سلسلے کے حضرات نے جو کام کئے ہیں اس میں ذرہ برابر اختلاف نہ ہونا چاہئے، اور حضرت حاجی صاحب رحمۃ اللہ علیہ ہم تمام اہل حق کے مرشد اور سرپرست ہیں، ان کے سلسلے میں مکاتب و مدارس، درس و تدریس، تصنیف و تالیف، تزکیہ و احسان اور موجودہ دعوت و تبلیغ سب ہی داخل ہیں، غور کیا جائے تو مکاتب و مدارس سے دماغ بنتا ہے اور عملی صلاحیت اجاگر ہوتی ہے، خانقاہوں سے دل بنتا ہے اور انسان عقائد صحیحہ اور اخلاقی حمیدہ سے متصف ہوتا ہے، اور دعوت و تبلیغ کی چلت پھرت سے ظاہری اعضاء و جوارح بنتے ہیں اور آدمی عمل کی طرف دوڑتا ہے، اور ایک جسم کے کمال کے لئے دل، دماغ اور جسم سب کی ہی ضرورت ہوتی ہے، اس میں سے کسی ایک کا انکار انسانیت کے کمال میں نقص پیدا کرتا ہے۔

رسالے کی قبولیت کے لئے مجھ سے بے علم و عمل کی تحریر یا تقریظ کی قطعاً ضرورت نہیں ہے بلکہ محفل اور ریشم میں ٹاٹ کا پیوند ہے۔ اللہ تعالیٰ محض اپنے کرم سے نافع و مفید اور مقبول ارض و سماء بنائے۔

والسلام

محمد ایوب سورتی

محمد ایوب سورتی عفا اللہ عنہ

۱۶ جمادی الاولیٰ ۱۴۳۳ھ - ۲۵ فروری ۲۰۱۲ء



تقریظ

حضرت مفتی محمد سلمان منصور پوری صاحب دامت برکاتہم

مفتی و استاذ حدیث مدرسہ شاہی مراد آباد، یوپی، انڈیا

بِسْمِہِ سُبْحَانَہِ وَتَعَالٰی

نَحْمَدُہُ وَنُصَلِّیْ عَلٰی رَسُوْلِہِ الْکَرِیْمِ، اَمَّا بَعْدُ:

دین اسلام کا امتیازی وصف اس کا معتدل ہونا ہے، اس اعتدال کا مظاہرہ دین کے ہر شعبہ میں ہونا چاہئے، جہی دین اپنی اصل شکل و صورت میں باقی رہ سکتا ہے، اور اگر اس اعتدال کا خیال نہ رکھا جائے، اور غلو کا مظاہرہ کیا جائے تو دین کی صورت بگڑ جائے گی، اور اس کا دائرہ محدود سے محدود تر ہوتا چلا جائے گا، اور ہر شخص اپنی مزعومہ ترتیب کو دین سمجھے گا، اور دیگر خدام دین کو حقیر خیال کرے گا، جس سے کسی کا فائدہ ہو یا نہ ہو؛ لیکن دین کو نقصان ضرور ہوگا، جس کا مشاہدہ ہر سطح پر ہوتا رہتا ہے۔

اس لئے اس بات کی شدید ضرورت ہے کہ عوام و خواص کو راہ اعتدال پر قائم رکھنے کی ہر ممکن کوشش کی جائے، ہر دینی تحریک سے وابستہ افراد و وسعتِ ظرفی سے کام لیں اور محاذ آرائی کے بجائے رفیق اور معاون بن کر کام کریں۔

بہت خوشی کی بات ہے کہ برطانیہ میں مقیم ایک فکرمند، بافیض اور عالی ہمت عالم دین شیخ الحدیث حضرت مولانا محمد سلیم دھورات صاحب دامت برکاتہم و مدت فیوضہم نے اس موضوع پر ایک جامع خطاب ارشاد فرمایا تھا، جس میں بڑی خوش اسلوبی کے ساتھ مؤثر انداز

میں اعتدال اور میانہ روی کی تلقین کی گئی تھی۔ اب یہ خطاب رسالہ کی شکل میں شائع کیا جا رہا ہے۔

یہ خطاب اس قابل ہے کہ اس کی زیادہ سے زیادہ اشاعت ہو اور ہر طبقہ کے افراد اس کا مطالعہ کریں، اور اس میں جس فکر کو عام کرنے کی ہدایت کی گئی ہے اُسے اختیار کریں۔

اس خطاب کی تائید کے لئے احقر جیسے کندہ ناتراش کی تحریر کی کوئی ضرورت نہ تھی؛ لیکن تعمیلاً للحکم یہ چند سطور لکھ دی گئی ہیں۔

اللہ تعالیٰ صاحبِ افادات کے فیض کو مزید عام فرمائیں، اور ہمت و عافیت کے ساتھ موصوف کا سایہ امت پر دراز فرمائیں۔ (آمین)

فقط والسلام

احقر محمد سلمان منصور پوری غفرلہ

خادم مدرسہ شاہی مراد آباد

۵ جمادی الاولیٰ ۱۴۳۳ھ مطابق ۱۵ فروری ۲۰۱۶ء



رَبِّ انِّبِيِّينَا مُحَمَّدًا وَآلِهِ الطَّيِّبِيْنَ

اے میرے رب! مجھے ایسا اثر نصیب کر جو برکت والا ہو، اور تو بہترین اتارنے والا ہے۔

(المؤمنون: ۲۹)

تقریظ

حضرت مولانا عبدالرؤف صاحب لاجپوری دامت برکاتہم

خلیفہ مسیح الامت حضرت مولانا مسیح اللہ خان صاحب جلال آبادی رحمۃ اللہ علیہ

بِسْمِ اللّٰهِ الرَّحْمٰنِ الرَّحِیْمِ

حضرت اقدس شیخ الحدیث مولانا محمد سلیم صاحب مَد ظَلَم کی ذات گرامی کسی تعارف کی محتاج نہیں ہے، اللہ تعالیٰ شانہ نے بہت سی صفات حمیدہ سے آپ کو نوازا ہے بالخصوص نوجوانوں میں اصلاحی بیانات کا سلسلہ، یہ حضرت والا مَد ظَلَم کا تجدیدی کارنامہ ہے، چنانچہ اسی رسالے میں حضرت والا کی تحریر بعنوان ’اسلامک دعوہ اکیڈمی کا قیام‘ اس طرح ہے:

۱۹۹۱ء میں اللہ تعالیٰ کی توفیق اور فضل سے اسلامک دعوہ اکیڈمی قائم ہوئی اور ایک نئے انداز سے اللہ تعالیٰ شانہ نے کام شروع کروایا، پورے ملک میں اس وقت اس کی مثال نہیں تھی، بلکہ میں یہ کہوں تو ان شاء اللہ غلط نہیں ہوگا کہ پوری دنیا میں اس کی مثال نہیں تھی، یہ طریقہ ہمیں کس نے بتایا؟ ہم نے کہاں جا کر دیکھا کہ کام اس طرح ہوگا؟ اللہ جل جلالہ و عم نوالہ کو علم تھا کہ اس وقت اس ملک میں آنے والی نسل کے دین کو بچانے کے لئے اس طریقے کی ضرورت ہے تو اللہ جل جلالہ و عم نوالہ نے ideas (منصوبہ بندی، تجاویز) ذہن میں ڈالیں، اس کے مطابق ہم نے بزرگوں کی دعائیں لے کر کام شروع کیا، ہمیں الحمد للہ کامیابی ہوئی، دوسرے علماء کرام کو بھی وہ کامیابی نظر آئی اور دھیرے دھیرے پورے ملک میں اور پھر دوسرے ممالک میں بھی نقل شروع ہوئی، جگہ جگہ annual youth conference (نوجوانوں کی سالانہ کانفرنس)، monthly (ماہانہ) پروگرام، لٹریچر کی تقسیم وغیرہ کام شروع ہوئے۔ (فقط)

اس لئے یہ کہنا بالکل صحیح ہے کہ نوجوانوں میں اصلاحی بیانات کا سلسلہ یہ حضرت والا مدظلہم کا تجدیدی کارنامہ ہے، اللہ تعالیٰ شانہ اس کو قبول فرمائے اور حضرت والا مدظلہم کی عمر میں بعافیت خوب خوب برکت عطا فرمائے۔ (آمین)

حضرت والا کا یہ رسالہ ”دین کی خدمت اور دعوت و تبلیغ کے مختلف طریقے“ احقر کی نظر سے گزرا، ماشاء اللہ بہت خوب رسالہ ہے اور بہت خوب مضمون ہے، اسی مضمون کی تائید کے لئے احقر اپنے استاذ مکرم حضرت اقدس مفتی احمد خان پوری صاحب مدظلہم کا ایک فتویٰ نقل کر رہا ہے جس کو حضرت استاذ مکرم مدظلہم نے محمود الفتاویٰ جلد چہارم میں صفحہ ۱۰۵ پر لکھا ہے، وہ یہ ہے:

نفس تبلیغ کا حکم تو کتاب و سنت میں موجود ہے اور ہر زمانے میں اس پر عمل بھی ہوتا رہا، البتہ ہر زمانے کے حالات کے اعتبار سے اللہ تعالیٰ اپنے مخصوص بندوں کے قلوب میں مفید طریقے القاء فرماتے ہیں، حضرت نبی کریم صلی اللہ علیہ وسلم کی وفات کے بعد ہفتے میں ایک یا دو دفعہ حضرت عبد اللہ بن مسعود رضی اللہ عنہ کے پاس لوگ جمع ہوتے اور وہ احادیث سناتے، مسائل بتلایا کرتے تھے، حضرت ابو ہریرہ رضی اللہ عنہ ہفتے میں ایک دفعہ مسجد نبوی میں منبر کے قریب کھڑے ہو کر احادیث سنایا کرتے تھے، حضرت تمیم داری رضی اللہ عنہ ہر جمعہ کو خطبہ شروع ہونے سے پہلے احادیث سنایا کرتے تھے، حضرت عبادہ رضی اللہ عنہ اور حضرت ابوالدرداء رضی اللہ عنہ مستقلًا تبلیغ کیا کرتے تھے۔

حضرت سعد بن ابی وقاص رضی اللہ عنہ نے کوفہ سے حضرت عمر رضی اللہ عنہ کے پاس خط لکھا کہ عبد اللہ بن مسعود رضی اللہ عنہ کو یہاں بھیج دیجئے تبلیغ کے لئے، اس پر حضرت عمر رضی اللہ عنہ نے بھیجا تو عبد اللہ بن مسعود رضی اللہ عنہ ڈیڑھ ہزار کے قریب اپنے تلامذہ کو لے کر تشریف لے گئے، پھر ایک وقت آیا کہ احادیث کو لکھا گیا اور کتابی شکل دی گئی، جگہ جگہ حدیث سنانے کے حلقے ہوتے تھے، بعض محدثین کے حلقے میں ایک لاکھ یا اس سے بھی زائد آدمی موجود رہتے تھے، (یہ سب مخاطبین

مسلمان ہی تھے) ، پھر ایک وقت آیا کہ مشائخ نے تصوف اور توجہ باطن کے ذریعے تبلیغ کی ، علماء نے مدارس قائم کئے ، واعظین نے وعظ کہے۔

غرض یہ امت مجموعی حیثیت سے کسی بھی وقت نفس تبلیغ سے کلیتاً غافل نہیں رہی ، اور ہر ہر طریقہ تبلیغ نہایت ہی مؤثر مفید ثابت ہوا ، ان میں کوئی طریقہ غلط نہیں ، آج کے دور میں تبلیغ جماعت کا طریقہ اصول کی پابندی کے ساتھ نہایت مؤثر مفید ہے ، جس طرح مدارس کے عمل کو نیا طریقہ کہہ کر غلط نہیں کہا جاسکتا ، اسی طرح تبلیغ کے طریقے کو نیا کہہ کر غلط نہیں کہا جاسکتا ، مسلمان کا اپنے اسلام میں پختہ ہونا لازم ہے ، پھر اس کی غیر مسلموں میں بھی فی الجملہ تبلیغ ہوتی ہے ورنہ اندیشہ ہے کہ وہ خود ہی اس طرف مائل ہو جائے۔ (فقط)

اللہ تعالیٰ شانہ حضرت شیخ الحدیث مولانا محمد سلیم صاحب مدظلہم کی تمام خدمات کو قبول فرمائیں اور ہمیں ان کے علوم و فیوض سے زیادہ سے زیادہ فائدہ اٹھانے کی توفیق عطا فرمائیں۔
(آمین)

والسلام

عبدالرؤف لاجپوری

باٹلی ، برطانیہ

۹ صفر ۱۴۳۳ھ بمطابق ۲۱ نومبر ۲۰۱۵ء شنبہ



وَقَدْ عَلِمْنَا أَنَا وَآلُ النَّبِيِّ التَّوَابِ الْحَمِيمِ

اور ہماری توبہ قبول فرمالمے۔ یقیناً تو ہی توبہ قبول کرنے والا ، نہایت رحم کرنے والا ہے۔

(البقرة: ۱۲۸)

تقریظ

حضرت مولانا مرغوب احمد صاحب لاچپوری دامت برکاتہم

مفتی مرغوب الفتاویٰ ومؤلف تالیفات مفیدہ وکثیرہ

بِسْمِ اللّٰهِ الرَّحْمٰنِ الرَّحِیْمِ

دین اسلام دینِ فطرت ہے، اس کے احکام معتدل اور غلو سے پاک ہیں، امتِ محمدیہ صلی اللہ علیہ وسلم کی صفت ”اُمَّةً وَسَطًا“ بیان کی گئی ہے۔ قرآن وحدیث میں غلو سے بچنے کی بڑی تاکید آئی ہے۔ قرآن کریم نے ”لَا تَغْلُوا فِي دِينِكُمْ“ (المائدہ: ۷) اور حدیث پاک نے ”اِيَّاكُمْ وَالْغُلُوَّ فِي الدِّينِ“ کا اعلان فرما کر نہ صرف غلو کی مذمت بیان فرمائی، بلکہ اس کو اہم سابقہ کی ہلاکت کا سبب بتلایا ”فَاِنَّمَا اَهْلَكَ مَنْ كَانَ قَبْلَكُمْ الْغُلُوَّ فِي الدِّينِ“، چند صحابہ کرام نے آپ صلی اللہ علیہ وسلم کے معمولات کو اپنے خیال میں کم سمجھ کر رات بھر عبادت اور مسلسل روزہ اور نکاح نہ کرنے کے عزائم کئے تو آپ صلی اللہ علیہ وسلم نے تنبیہ فرماتے ہوئے ”فَمَنْ رَغِبَ عَن سُنَّتِي فَلَيْسَ مِنِّي“ کی وعید سنائی کہ یہ ارادے راہِ اعتدال سے ہٹ رہے تھے، اور دوسری طرف آپ صلی اللہ علیہ وسلم نے راہِ اعتدال کو جنت تک پہنچنے کا راستہ بتلایا، ”الْقَصْدَ الْقَصْدَ تَبَلَّغُوا“ یعنی اعتدال کا راستہ اختیار کرو جنت تک پہنچ جاؤ گے۔

حقیقت یہ ہے کہ اعتدال کا راستہ ہی صراطِ مستقیم ہے، اعتدال میں آسانی ہے اور غلو میں تنگی اور مشقت اور مشکلات کا سامنا۔ امام جصاص رازی رضی اللہ عنہ نے غلو کی تعریف اس طرح فرمائی ہے کہ ”الْغُلُوُّ فِي الدِّينِ هُوَ مُجَاوِزَةٌ حُدِّ الْحَقِّ فِيهِ“ یعنی دین کے بارے میں غلو یہ ہے کہ دین میں جس چیز کی جو حد مقرر کی گئی ہے اس سے آگے نکل جائے، قرآن نے بھی

شریعتِ مطہرہ کی مقرر کردہ حد سے تجاوز کو ظلم سے تعبیر کیا: ”تِلْكَ حُدُودُ اللَّهِ، وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ“ (الطلاق: ۱)۔

”دین کی خدمت اور دعوت و تبلیغ کے مختلف طریقے“ نامی یہ رسالہ اسی اعتدال کی ترغیب اور غلو کی ترہیب پر مشتمل ایک صاحبِ درد عالم و خطیب کا وعظ ہے، جو امت میں پھیلی ہوئی ان بے اعتدالیوں کی اصلاح کی غرض سے کیا گیا ہے، راقم نے پورا رسالہ ایک سے زائد مرتبہ پڑھا، پورے درد اور اصلاح کے جذبے سے مگر قوتِ دلیل سے بغیر کسی مدہانت کے ہر شعبے کا بلا خوفِ لومۃ لائم جائزہ لیا گیا ہے۔ اللہ کرے ہر شعبے والے اسے خالی الذہن ہو کر پڑھے، اور ان شاء اللہ اگر صحیح نیت سے پڑھا گیا تو محسوس ہوگا کہ کہاں کہاں اور کن کن شعبوں میں غلو کا مرض سرایت ہو رہا ہے اور کس طرح اس بیماری سے نجات حاصل کی جاسکتی ہے۔ مجھے قوی امید ہے کہ کوئی صاحبِ انصاف تنقید و طعن کے بے وزن جملوں سے اس کی اہمیت کو نہ کم کرے گا اور نہ اس کی افادیت کو نقصان پہنچائے گا۔ اور دورِ حاضر کے دینی خدمت کے اہم شعبے: درس و تدریس، تزکیہ اور دعوت و تبلیغ کے حاملین کے لئے یہ رسالہ راہِ اعتدال کے حصول میں معاون و مددگار ثابت ہوگا۔

حقیقت یہ ہے کہ ان شعبوں میں قطعاً کوئی ایک دوسرے کے مخالف کہے جانے کے قابل نہیں۔ علامہ شعرانی رحمۃ اللہ علیہ نے بڑی قیمتی بات ارشاد فرمائی ہے کہ ایک ہے اخلاص اور ایک ہے افلاس، دینِ حق کی خدمت کوئی کسی لائن سے کر رہا ہو اور دوسرے شعبے والے اسے دیکھ کر خوش ہوں کہ اللہ کے بندے اللہ سے جڑ رہے ہیں، یہ تو اخلاص ہے، اور اگر ناراض ہوں یا یہ خیال دل میں آئے کہ ہمارے ہی راستے اور ہماری ہی تحریک سے اسے ہدایت

ملے، تو یہ افلاس ہے۔ حضرت مولانا محمد الیاس صاحب رحمۃ اللہ علیہ باوجود فنا فی التبلیغ ہونے کے کس طرح تمام شعبوں کو اہم سمجھتے تھے اس کا اندازہ آپ کے ملفوظات، مواعظ اور آپ کی سوانح کے مطالعے سے چل سکتا ہے۔

اللہ تعالیٰ اس رسالے کو صاحبِ وعظ کی طرح قبول فرمائے، صاحبِ وعظ میرے تعارف کے محتاج نہیں، برطانیہ اور یورپ ہی نہیں بلکہ ہندو پاک اور بنگلہ دیش، امریکہ اور کینیڈا تک آپ کی شہرت و مقبولیت پہنچ چکی ہے اور ان کے مواعظ سے ایک جم غفیر فیض یاب ہو رہی ہے، اور آپ کے سلسلے سے منسلک ہو کر عوام ہی نہیں خواص کا ایک بڑا طبقہ اپنی اصلاح و تربیت پر لگا ہوا ہے۔ اللہ تعالیٰ آپ کو صحت و عافیت کے ساتھ عمرِ دراز نصیب فرمائے اور آپ کے فیوض سے امتِ مسلمہ کو خوب خوب نوازے، آمین۔

Handwritten signature

مرغوب احمد لاچپوری

۲۰ جمادی الآخر ۱۴۳۳ھ مطابق ۳۰ مارچ ۲۰۱۶ء، بدھ



فَلْيَسِّرْ لَنَا الْوَسِيلَةَ إِلَىٰ رَبِّنَا
وَيَسِّرْ لَنَا الْوَسِيلَةَ إِلَىٰ رَبِّنَا

اے ہمارے رب! ہم پر صبر کے پیمانے انڈیل دے، اور ہمیں مسلمان ہونے کی

حالت میں موت دے۔ (الاعراف: ۱۲۶)

تقریظ

حضرت مفتی محمد رفیع عثمانی صاحب دامت برکاتہم

مفتی اعظم پاکستان و صدر مفتی دارالعلوم کراچی

بِسْمِ اللّٰهِ الرَّحْمٰنِ الرَّحِیْمِ

نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ، اَمَّا بَعْدُ:

عزیز محترم مولانا محمد سلیم دھورات صاحب حفظہ اللہ سے بندے کا تعلق تقریباً ۲۷ سال سے ہے، ان کی دعوت پر بھی برطانیہ کئی مرتبہ آنا ہوا، عزیز موصوف کی ہر ملاقات سے محبت میں اضافہ ہی محسوس ہوا ہے، واللہ الحمد۔

اللہ تعالیٰ نے مولانا موصوف کو تعلیمی، تدریسی، تربیتی، اور تبلیغی و اصلاحی میدانوں میں کام کرنے کا خاص سلیقہ عطا فرمایا ہے، اور ماشاء اللہ ہر میدان میں ان کی عظیم خدمات ہیں، صاحب تصانیف بھی ہیں، خصوصاً برطانیہ کے نوجوانوں میں ان کی خدمات نے ایک اچھا نمونہ قائم کیا ہے، اور اس میدان میں جو بڑا خلا ہے اس کو پُر کرنے کا مؤثر طریقہ اختیار کیا ہوا ہے۔

تقریباً دو سال پہلے موصوف نے بندے کے پاس اپنی ایک عظیم تصنیف بھیجی تھی تاکہ بندہ اس کے بارے میں کچھ اظہارِ خیال کر سکے، اس تصنیف کا عنوان ہے ”دین کی خدمت اور دعوت و تبلیغ کے مختلف طریقے“، میں نے فوراً ہی اس کا مطالعہ شروع کر دیا تھا، اور آدھا مطالعہ ہو گیا تھا، مگر ہجومِ مشاغل کے باعث باقی کا نہ ہوسکا، حالیہ سفرِ برطانیہ میں اسے میں نے ساتھ رکھ لیا تھا اور الحمد للہ مطالعہ پورا ہوا، اور قدم قدم پر محسوس ہوا کہ یہ میری دل کی بات ہے جو مصنف نے تفصیل کے ساتھ اخلاص اور للہیت کے جذبے سے

بیان کی ہے اور دعوت و تبلیغ کے میدان میں جو بہت سے لوگوں میں غلو ہوا ہے اس کے ازالے کی مخلصانہ کوشش کی ہے، اس کا حاصل یہ ہے کہ کوئی مدرسہ کا کام کر رہا ہے وہ بھی ہمارا کام کر رہا ہے، اور جو شخص تبلیغ کا کام کر رہا ہے وہ بھی ہمارا کام کر رہا ہے، اور جو خانقاہ میں اتباعِ سنت کے ساتھ تصوف اور سلوک کی لائن سے تربیت کا کام کر رہا ہے وہ بھی ہمارا کام کر رہا ہے، خواہ تصنیف و تالیف ہو، درس و فتویٰ ہو، تربیت و اصلاح اور تصوف کی راہ ہو، جس راہ سے خدمت کر رہا ہو وہ حفاظتِ دین اور اشاعتِ دین کا مقدس ذریعہ ہے، اور ہر ایک کو دوسرے کی قدر کرنی چاہئے اور ہو سکے تو تعاون بھی، اور اپنے قول و فعل سے ظاہر کرنا چاہئے کہ یہ سب ہمارے کام ہیں۔

مولانا موصوف کی کتاب کا حاصل بھی یہی ہے، اللہ تعالیٰ اس کا نفع عام کریں اور ہم سب خدامِ دین کو غلو اور ایک طرفہ سوچ سے بچا کر دین کی مخلصانہ خدمت کے لئے قبول فرمائیں۔ (آمین)

محمد رفیع عثمانی عفا اللہ عنہ

محمد رفیع عثمانی عفا اللہ عنہ

خادم جامعہ دارالعلوم کراچی، پاکستان

نزیل برطانیہ

۲۵ ذوالقعدہ ۱۴۳۸ھ

۷ اگست ۲۰۱۷ء



دین کی خدمت اور دعوت و تبلیغ کے مختلف طریقے

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّيْ وَنُسَلِّمُ عَلٰی رَسُوْلِهِ الْكَرِیْمِ، اَمَّا بَعْدُ:

دعوت کا معنی

دعوت اور تبلیغ عربی کے دو لفظ ہیں، دعوت کا معنی ہے بلانا، یعنی اللہ تعالیٰ کی طرف بلانا، اللہ تعالیٰ کے دین کی طرف بلانا، اللہ تعالیٰ کی طرف بلانے کا مطلب یہ ہے کہ اللہ تعالیٰ کے ہو جاؤ اور اس کے دین پر چلو، اور دین کی طرف بلانے کا مطلب یہ ہے کہ دین پر آ جاؤ اور اللہ تعالیٰ کو راضی کر لو۔

تبلیغ کا معنی

دوسرا لفظ ہے تبلیغ، تبلیغ کا معنی ہے پہنچانا، یعنی اللہ تعالیٰ نے اپنے نبی صلی اللہ علیہ وسلم پر جو دین بھیجا ہے اس کو دوسروں تک پہنچانا، چاہے پورا دین یا اس کا کوئی خاص پہلو، ظاہر ہے کہ ہر شخص اپنی اپنی استعداد اور صلاحیت کے مطابق پہنچائے گا، ایک عالم دین دعوت و تبلیغ کا کام کرے گا تو وہ جتنی چیزوں کی طرف لوگوں کو بلا سکے گا اور جتنی چیزیں لوگوں تک پہنچا سکے گا، ایک عام آدمی اتنا نہیں کر سکے گا۔

دعوت و تبلیغ کا کام ہر دور میں ہوتا رہا ہے

دعوت و تبلیغ کے مختلف طریقے ہیں، اللہ کے نبی صلی اللہ علیہ وسلم کے زمانے سے لے کر ہمارے زمانے تک چودہ سو (۱۴۰۰) سال سے زیادہ کا عرصہ گزرا، اس عرصے میں کوئی زمانہ ایسا

نہیں ہے جس میں دعوت و تبلیغ کا کام نہ ہوا ہو، اگر کوئی کہے کہ ایک زمانہ ایسا گزرا ہے جس میں دعوت و تبلیغ کا کام نہیں ہو رہا تھا تو یہ بہت بڑی خیانت ہے اور ان علماء کرام پر بہت بڑی تہمت ہے جنہوں نے اپنے اپنے دور میں دعوت و تبلیغ کے کام کا فریضہ باحسین وجوہ ادا کیا تھا، اس لئے یہ کہنا کہ اللہ کے نبی ﷺ کے زمانے میں دعوت اور تبلیغ کا کام رہا، حضرت ابو بکر صدیق رضی اللہ عنہ کے زمانے میں رہا، حضرت عمر رضی اللہ عنہ کے زمانے میں رہا، صحابہ کرام رضی اللہ عنہم کے دور میں رہا، ہو سکتا ہے کہ تابعین اور تبع تابعین کے دور میں بھی رہا ہو، لیکن پھر ایک زمانہ آیا کہ امت نے دعوت و تبلیغ کا کام چھوڑ دیا اور ایک طویل عرصہ گزرنے کے بعد اسے دوبارہ شروع کیا گیا، تاریخ کی حقیقت سے اپنا منہ پھیرنا ہے اور ایک طویل تاریخ کا انکار کرنا ہے۔

”تاریخ دعوت و عزیمت“ کا مطالعہ

حضرت مولانا ابوالحسن علی الندوی رضی اللہ عنہ نے ایک ضخیم کتاب ”تاریخ دعوت و عزیمت“ کے نام سے کئی جلدوں میں لکھی ہے، اس کتاب میں آپ نے اسلامی تاریخ کے ہر دور میں جن جن علماء نے، جن جن مشائخ نے، جن جن بزرگوں نے دعوت الی اللہ کا فریضہ بہترین طریقے سے انجام دیا ہے ان کی تفصیل لکھی ہے۔ اگر کوئی غور سے اس کتاب کو پڑھے اور حضرت نے جن ادوار اور جن زمانوں کے خدام دین کا تذکرہ کیا ہے ان کا غور سے جائزہ لے، تو اسے ماننا ہی پڑے گا کہ کوئی زمانہ ایسا نہیں گزرا ہے جس میں دعوت الی اللہ اور تبلیغ کا کام نہ ہوا ہو۔

دعوت و تبلیغ کی محنت کے انداز بدلتے رہے

دعوت الی اللہ اور تبلیغ کا کام اگر کسی زمانے میں رک جاتا تو دین زندہ کیسے رہتا؟ دین زندہ اسی لئے رہا کہ ہر دور کے لوگوں نے آگے والوں تک دین پہنچایا، یہ پہنچاتے بھی رہے، اور لوگوں کو دین کی طرف بلاتے بھی رہے کہ دین پر آ جاؤ، تو پہلی بات یہ ہے کہ اسلامی تاریخ کا کوئی دور ایسا نہیں ہے جو تبلیغ سے خالی رہا ہو، جو بھی انصاف کے ساتھ اسلامی تاریخ کو دیکھے گا، اسے ماننا ہی پڑے گا کہ ہر دور میں دعوت و تبلیغ کا کام تسلسل کے ساتھ ہوتا رہا ہے۔

دوسری بات یہ ہے کہ جس دور میں جس جگہ پر دعوت و تبلیغ کے جس طریقے کی ضرورت پڑی اللہ تعالیٰ نے وہاں کے علماء کرام کے دلوں میں وہ طریقہ ڈالا اور انہوں نے اس طریقے کو اختیار کیا اور لوگوں کو دین کی طرف بلا یا، اور یہ بھی ہوا کہ ایک ہی وقت میں یا ایک ہی خطے میں دعوت کے ایک سے زائد طریقے رائج رہے۔

شریعت نے دعوت کا کوئی خاص طریقہ متعین نہیں کیا

قرآن اور احادیث میں دعوت الی اللہ کا حکم ہوا ہے کہ تم اللہ تعالیٰ کے دین کی طرف لوگوں کو بلاؤ، اسی طرح تبلیغ کا حکم ہوا کہ تم اللہ تعالیٰ کے دین کو دوسروں تک پہنچاؤ، ساتھ ساتھ قرآن اور احادیث میں دعوت کے اصول اور آداب بیان ہوئے کہ دعوت الی اللہ میں حکمت کی ضرورت ہوگی، موعظہٴ حسنہ کی ضرورت پڑے گی، صبر کی ضرورت پڑے گی، دعا کی ضرورت ہوگی، ذکر کی ضرورت ہوگی، داعی کو خود عملی نمونہ بننا پڑے گا، اصول و آداب بیان ہوئے، مگر طریقہ بیان نہیں ہوا کہ بھائی، ہفتے میں ایک مرتبہ بیان کرنا ہی پڑے گا، دن میں صبح و شام دو مرتبہ بیان کرنا ہی پڑے گا، رمضان میں روزانہ بیان کرنا ہی پڑے گا، ہر

بیان کم از کم پندرہ (۱۵) منٹ کا ہونا چاہئے، ہر بیان میں اتنی حدیثیں ہوں گی، اتنی مثالیں بیان کرنی پڑے گی، کھڑے ہو کر یا بیٹھ کر بیان کرنا پڑے گا، کیوں؟ اس لئے کہ اللہ تعالیٰ جانتے تھے کہ زمانے کے ساتھ ساتھ لوگوں کی طبیعتوں اور مزاجوں کے بدلنے سے انداز بھی بدلنے پڑیں گے۔

نماز وغیرہ احکام کے شریعت نے خاص طریقے مقرر کئے ہیں

دعوت کا طریقہ قرآن نے یا حدیث نے fix (متعین) نہیں کیا، نماز کا حکم آیا کہ نماز پڑھو اور پھر نماز کا طریقہ ساری تفصیلات کے ساتھ بیان ہوا؛ دن میں پانچ وقت کی نمازیں ہیں، پھر نماز کے اوقات یہ ہیں، ان اوقات میں نماز پڑھی جائے گی اور ان میں نہیں، نماز کی رکعتیں اتنی ہیں، ہر رکعت میں قیام ہوگا، اس کے بعد رکوع ہوگا، اس کے بعد قومہ ہوگا، اس کے بعد دو سجدے ہوں گے، اب اسی طریقے سے نماز پڑھنی پڑے گی، صحابہ کرام رضی اللہ عنہم کے دور میں نماز کا جو طریقہ تھا ہمارے دور میں بھی نماز اسی طریقے سے پڑھی جائے گی۔

اسی طرح زکوٰۃ کا حکم آیا، تو اس کی detail (تفصیل) آگئی کہ چاندی ہو تو اس کی زکوٰۃ اس طریقے سے ادا کرو، سونا ہو تو اس طریقے سے، پیسے ہوں تو اس طریقے سے، زمین کی پیداوار ہو تو اس طریقے سے، زکوٰۃ کا جو طریقہ چودہ سو (۱۴۰۰) سال پہلے تھا آج بھی بیچنے اسی تفصیل کے ساتھ زکوٰۃ ادا کی جا رہی ہے اور قیامت تک ان شاء اللہ اسی طرح ادا ہوتی رہے گی۔

دعوت الی اللہ کے کئی طریقے

لیکن دعوت الی اللہ کا طریقہ شریعت نے متعین نہیں کیا، گزشتہ چودہ سو (۱۴۰۰) سال

میں دعوت الی اللہ کے بہت سارے طریقے رہے ہیں، اور اس وقت بھی دنیا میں دعوت الی اللہ کے بہت سارے طریقے ہیں، جتنے بھی علماء کرام جمعہ سے پہلے بیان کرتے ہیں، یا مسجدوں میں درس قرآن اور درس حدیث کا اہتمام کرتے ہیں یہ سب دعوت الی اللہ کا کام کر رہے ہیں، ایسا نہیں سمجھنا چاہئے کہ یہ کام دعوت الی اللہ نہیں ہے، ایک شخص جو لوگوں کو اللہ تعالیٰ کی طرف اللہ تعالیٰ کی کتاب کے ذریعہ بلاتا ہے، اس کے بارے میں کوئی کیسے کہہ سکتا ہے کہ یہ دعوت الی اللہ کا کام نہیں کر رہا ہے؟ درس قرآن اور درس حدیث بھی دعوت الی اللہ کے کام ہیں، دعوت کے ہر طریقے کا الگ نام ہے، کسی کو درس قرآن کہتے ہیں، کسی کو درس حدیث، کسی کو تعلیم و تعلم، کسی کو تصنیف و تالیف، کسی کو تربیت و تزکیہ، نام الگ الگ ہیں مگر کام سارے دعوت الی اللہ کے ہیں، ہو سکتا ہے کہ ان میں سے کسی کی اہمیت یا افادیت دوسرے سے زیادہ ہو، اسی طرح کوئی کمیت (quantity) کے اعتبار سے زیادہ مفید ہوگا تو کوئی کیفیت (quality) کے اعتبار سے، اور اہمیت، افادیت، کمیت اور کیفیت، ان سب کا حال صرف اللہ تعالیٰ جانتے ہیں، غرض یہ کہ یہ سارے کام دعوت الی اللہ ہیں۔

علماء کرام بھی دعوت الی اللہ کا فریضہ اپنے طریقے سے انجام دے رہے ہیں

ہماری مروجہ تبلیغی جماعت کا جو طریقہ ہے کہ زندگی کے چار مہینے، سال کے چالیس دن، مہینے کے تین دن، ہفتے کے دو گشت وغیرہ، یہ بھی دعوت الی اللہ کا کام ہے، اسی طرح علماء بھی اپنے طریقوں سے دعوت الی اللہ کا فریضہ سرانجام دے رہے ہیں، ان کا اپنا ایک نظام ہے کہ منبر سے دین کی بات کہہ کر یا درس حدیث اور درس قرآن کے ذریعے بندوں کو اللہ تعالیٰ سے جوڑنے کی کوشش کرتے ہیں، وہ انفرادی طور پر مختلف شہروں اور ملکوں کے

دورے کرتے ہیں، ان کے مختلف ملکوں میں، شہروں میں، علاقوں میں، مسجدوں میں پروگرام ہوتے ہیں، یہ بھی دعوت الی اللہ اور تبلیغ ہے۔

مدارس میں مدرسین کا کام بھی دعوت الی اللہ ہے

اسی طرح مدارس میں جو حضرات پڑھاتے ہیں، یہ سارے کے سارے دعوت الی اللہ کا کام کر رہے ہیں، یہ تعلیم کی شکل میں بچوں کو سکھاتے ہیں کہ یہ جائز ہے، یہ ناجائز ہے، یہ کام کر سکتے ہیں، یہ نہیں کر سکتے، یہ حرام ہے اس لئے اس سے بچنا ہے، اگر یہ دعوت الی اللہ نہیں ہے تو اور کیا ہے؟ یہ تبلیغ نہیں ہے تو اور کیا ہے؟ یہ علم جو اللہ کے نبی صلی اللہ علیہ وسلم چھوڑ کر گئے تھے اُسے پہنچایا ہی تو جا رہا ہے۔

ایک غلط فہمی اور اس کا ازالہ

اس مجمع میں علماء کرام کی بہت اچھی تعداد ہے اور اچھے مفتیان کرام بھی بیٹھے ہوئے ہیں، تفسیر، حدیث پڑھانے والے اساتذہ بھی موجود ہیں، ان سب کی موجودگی میں یہ بات کر رہا ہوں، اور یہ ضرورت اس لئے پیش آئی کہ اس سلسلے میں بہت سے لوگ غلط فہمی میں مبتلا ہو جاتے ہیں، اس لئے اس بات کو اچھی طرح سمجھ لینا چاہئے کہ دعوت الی اللہ کے کئی طریقے ہیں، دعوت الی اللہ کی کئی شکلیں ہیں، ان میں سے جو شکل ہمیں suit (مناسب معلوم) ہوتی ہو اس شکل سے وابستہ ہو کر زیادہ سے زیادہ فائدہ اٹھانا چاہئے، اور دوسری شکلوں سے جو لوگ دعوت الی اللہ کا کام کر رہے ہیں انہیں appreciate کرنا چاہئے، ان کی قدر کرنی چاہئے، انہیں compliment کرنی چاہئے، ان کو داد دینی چاہئے، ان کی حوصلہ افزائی کرنی چاہئے، ان کا تعاون کرنا چاہئے اور انہیں اپنا رفیق اور اپنے کام کے لئے معاون سمجھنا

چاہئے، دل میں یہ خیال لانا چاہئے کہ جس مقصد کو حاصل کرنے کی ہم کوشش کر رہے ہیں یہ لوگ بھی اسی کام میں لگے ہوئے ہیں، یعنی طریقہ الگ ہے لیکن مقصد ایک ہی ہے اور وہ ہے بندوں کو اللہ تعالیٰ سے جوڑنا۔

دعوت و تبلیغ کا وسیع مفہوم

اللہ تعالیٰ اور اللہ کے رسول ﷺ کی نظر میں تبلیغ کا معنی یہی ہے کہ جو باتیں آپ ﷺ پر اتاری گئی ہیں وہ باتیں یا ان میں سے کچھ باتیں ایک شخص دوسرے کو سکھا دے، بتلا دے، پہنچا دے، یہ ہے تبلیغ، اور اللہ تعالیٰ نے زندگی گزارنے کا جو طریقہ بھیجا ہے اس کی طرف لوگوں کو بلانا کہ ان باتوں پر عمل کرو، یہ ہے دعوت، چاہے وہ منبر پر بیٹھ کر کرے، چاہے وہ کسی classroom (درس گاہ) میں بیٹھ کر کرے، چاہے وہ تبلیغی جماعت کے ساتھ نکل کر کرے، چاہے وہ کسی park (سیر گاہ) میں دو چار آدمیوں کو جمع کر کے کرے، چاہے وہ train (ریل گاڑی) یا aeroplane (ہوائی جہاز) میں اپنے ہمسفر پڑوسی کو سمجھا کر کرے، یہ سب تبلیغ اور دعوت الی اللہ کے کام ہیں۔

دعوت و تبلیغ کے تین طریقے

دعوت و تبلیغ کا کام زبان سے بھی ہوتا ہے، تحریر سے بھی اور عمل کے ذریعے بھی، بہت سارے حضرات رسائل کی صورت میں دعوت و تبلیغ کا کام کرتے ہیں جیسا کہ ”بینات“ ہے، ”البلاغ“ ہے، ”تعمیر حیات“ ہے، ہمارے یہاں سے بھی ایک رسالہ ”ریاض الجنۃ“ کے نام سے شائع ہوتا ہے، اسی طرح کتابوں کو لکھنا، ان کو چھاپنا اور امت تک پہنچانا، یہ بھی دعوت و تبلیغ کا کام ہے، اس کے ذریعے سے لوگوں تک دین پہنچایا جاتا ہے اور ان سے کہا

جاتا ہے کہ جو کچھ اس رسالے میں یا اس کتاب میں لکھا ہے اس کی طرف آؤ۔

تبلیغ کا سب سے زیادہ مؤثر طریقہ عمل ہے

تو تبلیغ تقریر کے ذریعے بھی ہوتی ہے، تحریر کے ذریعے بھی اور عمل کے ذریعے بھی، لیکن دعوت و تبلیغ کا سب سے زیادہ مؤثر طریقہ عملی تبلیغ کا ہے، آپ bank (بینک) چلے گئے اور آپ نے cheque (چیک) cash (کیش) کرایا، آپ کو ملنا چاہئے تھا ڈیڑھ سو (۱۵۰) پاؤنڈ اور غلطی سے کام کرنے والے نے دو سو (۲۰۰) دے دئے، آپ نے گھر آ کر رقم گنی تو پتا چلا کہ دو سو (۲۰۰) ہیں، اب آپ واپس گئے اور کہا کہ میرا cheque (چیک) ڈیڑھ سو (۱۵۰) کا تھا، آپ نے غلطی سے دو سو (۲۰۰) دے دئے ہیں اس لئے پچاس (۵۰) پاؤنڈ واپس کرنے آیا ہوں، یہ عملی تبلیغ ہوئی اور اصل تبلیغ یہی ہے۔

امت کے اکابر دعوت و تبلیغ جیسا اہم کام کیسے چھوڑ سکتے ہیں؟

بعض حضرات صرف ایک خاص طریقے ہی کو تبلیغ سمجھتے ہیں، اور اس کی وجہ سے بسا اوقات بڑے بڑے اکابر کے بارے میں بدگمانی میں مبتلا رہتے ہیں کہ انہوں نے دعوت و تبلیغ کے اہم فریضے کو چھوڑ رکھا ہے، اس غلط خیال کی وجہ سے اکابر کو حقارت کی نظر سے دیکھا جاتا ہے، اگر ہماری سوچ اس سلسلے میں صحیح نہیں ہوگی تو ہم خود اپنا بہت بڑا دینی نقصان کر رہے ہیں۔

دعوت و تبلیغ کی اہمیت کا کون انکار کر سکتا ہے؟ دعوت و تبلیغ کی اسی اہمیت کی وجہ سے میں کہہ رہا ہوں کہ امت کے علماء بالخصوص اکابر اس کام کو کیسے چھوڑ سکتے ہیں؟ شیخ عبدالقادر جیلانی رحمۃ اللہ علیہ کے بارے میں ہم سوچ بھی کیسے سکتے ہیں کہ انہوں نے دعوت کا کام نہیں کیا

تھا؟ انہوں نے تبلیغ کا کام نہیں کیا تھا؟ شیخ جنید بغدادی رحمۃ اللہ علیہ کے بارے میں ہم کیسے سوچ سکتے ہیں کہ انہوں نے دعوت کا کام نہیں کیا تھا؟ شیخ معین الدین اجمیری رحمۃ اللہ علیہ کے بارے میں ہم کیسے سوچ سکتے ہیں کہ انہوں نے دعوت کا کام نہیں کیا تھا؟ امام ابوحنیفہ رحمۃ اللہ علیہ کے بارے میں ہم کیسے کہہ سکتے ہیں کہ انہوں نے دعوت کا کام نہیں کیا تھا؟ امام مالک رحمۃ اللہ علیہ کے بارے میں ہم کیسے کہہ سکتے ہیں کہ انہوں نے دعوت کا کام نہیں کیا تھا؟ حضرت حسن بصری رحمۃ اللہ علیہ کے بارے میں ہم کیسے کہہ سکتے ہیں کہ انہوں نے دعوت کا کام نہیں کیا تھا؟ یہ اور ایسے سینکڑوں افراد ہیں جن کے بارے میں ہم تصور بھی نہیں کر سکتے کہ انہوں نے دعوت و تبلیغ کا کام نہیں کیا ہوگا۔

امام بخاری رحمۃ اللہ علیہ کی عظیم الشان تبلیغ

امام بخاری رحمۃ اللہ علیہ کے بارے میں ہم کیسے کہہ سکتے ہیں کہ انہوں نے دعوت کا کام نہیں کیا تھا؟ اسلامی ممالک کے ایک ہزار اسی (۱۰۸۰) محدثین^۱ کی خدمت میں جا کر چھ لاکھ (۶۰۰۰۰۰) حدیثوں کو اکٹھا کیا۔^۲ یہ آسان کام نہیں ہے، ان میں سے ایک لاکھ (۱۰۰۰۰۰) صحیح حدیثیں تھیں۔^۳ ان ایک لاکھ (۱۰۰۰۰۰) صحیح حدیثوں میں سے تقریباً سات ہزار (۷۰۰۰) احادیث کو خوب چھان بین کے بعد امت تک پہنچایا۔^۴ اپنی زندگی میں تیسریس (۲۳) سال تک آپ نے خود بخاری شریف پڑھائی اور اسے امت تک

^۱ لہ ہدی الساری، مقدمۃ فتح الباری، ص: ۶۷۰

^۲ لہ ہدی الساری، مقدمۃ فتح الباری، ص: ۶۸۳

^۳ الکنز المتواری: ۱/۱۳۷

^۴ لہ ہدی الساری، مقدمۃ فتح الباری، ص: ۶۵۴

پہنچائی۔ کتنے آدمیوں تک؟ نوے ہزار (۹۰۰۰۰) حضرات تک امام بخاری رحمۃ اللہ علیہ نے براہ راست بغیر کسی واسطے کے بخاری شریف پہنچائی۔^۲ یہ کتنی بڑی تبلیغ ہے! بخاری شریف کے وجود میں آنے سے لے کر آج تک کسی شیخ الحدیث نے نوے ہزار (۹۰۰۰۰) افراد کو بخاری شریف نہیں پڑھائی ہوگی، اللہ تعالیٰ نے ان کی دین کی خدمت میں اور علم کی تبلیغ میں اتنی برکت دی۔

دعوت و تبلیغ کے مختلف طریقے: اللہ کی رحمت کا مظہر

میرے بھائیو! امت کے جتنے افراد دوسروں تک دین پہنچانے میں لگے ہوئے ہیں، لوگوں کو دین سے جوڑنے میں لگے ہوئے ہیں، چاہے وہ تصنیف و تالیف کی لائن سے ہو یا ہماری مروجہ دعوت و تبلیغ کی لائن سے ہو، یا مدارس کی لائن سے ہو یا خانقاہوں کی لائن سے ہو، ان سب کو اپنے camp (گروہ) کے لوگ سمجھو، یہ سب ہمارا ہی کام کر رہے ہیں اور ہمارے ہی کام میں لگے ہوئے ہیں۔

میں ہمیشہ کہا کرتا ہوں کہ اللہ جل جلالہ وعم نوالہ بڑے رحیم ہیں، مجھے جب blood pressure (بلڈ پریشر) ہو گیا تو ہمارے ڈاکٹر اشتیاق صاحب نے میرے لئے ایک دوا تجویز کی، اس کے چند دنوں کے بعد شدید کھانسی کی شکایت ہو گئی اور میں بہت پریشان ہو گیا، بالکل خشک کھانسی، سبق کیسے پڑھائیں؟ دین کی بات کیسے کریں؟ ڈاکٹر صاحب سے رابطہ کیا، انہوں نے کہا کہ یہ اسی دوا کا اثر ہے، میں سوچنے لگا کہ دوا لیتے ہیں تو بلڈ پریشر

۱۔ کشف الباری: ۱/۱۵۶، ۱۵۷

۲۔ ہدی الساری، مقدمۃ فتح الباری، ص: ۶۸۶

کنٹرول میں رہتا ہے مگر کھانسی کنٹرول سے باہر ہو جاتی ہے، اگر دوا چھوڑیں گے تو کھانسی قابو میں آجائے گی مگر بلڈ پریشر قابو میں نہیں رہے گا، ڈاکٹر صاحب نے کہا کہ فکر نہ کیجئے، آج شام دوسری دوا دوں گا، دیکھو اللہ تعالیٰ کتنے کریم ہیں، ہمیں شفا دینے کے لئے مختلف افراد کو research (تحقیق) میں لگا دیا جنہوں نے الگ الگ دوائیں بنائی، کوئی دوا مجھے موافق آتی ہے تو دوسری آپ کو، ہو سکتا ہے کہ جس دوا سے مجھے کھانسی ہو رہی تھی وہ دوا آپ کے لئے بالکل ٹھیک ہو، اور جو مجھے موافق ہوگی وہ ہو سکتا ہے کہ آپ کے لئے موافق نہ ہو۔

اللہ تعالیٰ ہماری طبیعتوں کو جانتے ہیں کہ کسی کو سمو سے پسند ہیں تو کسی کو پکاوڑے، کسی کو بریانی پسند ہے تو کسی کو روٹی سالن، کسی کو جُبہ پسند ہے تو کسی کو گرتہ، کسی کو یہ تو کسی کو وہ، اللہ تعالیٰ کو معلوم ہے کہ انسانوں کی طبیعتیں ایک جیسی نہیں ہیں، اگر دعوت الی اللہ کا ایک ہی rigid (سخت، غیر لچکدار) نظام ہوگا تو میرے بہت سارے بندے دین پر نہیں آسکیں گے، اس لئے اللہ جل جلالہ وعم نوالہ نے دعوت و تبلیغ کے طریقے کو ٹھلا چھوڑ دیا، اور ہر دور میں ہر زمانے میں جیسے لوگ، جیسی طبیعتیں اور جیسا ماحول ویسا طریقہ اللہ جل شانہ اُس زمانہ کے دین کی فکر رکھنے والوں کے سینوں پر القاء فرماتے ہیں اور وہ اس طریقے سے کام شروع کرتے ہیں اور امت کو بے دینی سے بچاتے ہیں اور اللہ تعالیٰ سے جوڑتے ہیں، میرے بھائیو! یہ اللہ تعالیٰ کا بہت بڑا کرم ہے کہ ہم سب الگ الگ طریقوں سے ایک ہی کام اور ایک ہی مقصد میں لگے ہوئے ہیں۔

ایک دوسرے کے کام سے خوشی محسوس ہونی چاہئے

اگر ہم نے دل سے اس حقیقت کو قبول کر لیا تو ہمیں ایک دوسرے کے کام کو دیکھ کر خوشی

محسوس ہوگی، اگر اکیڈمی والوں کو پتا چلے گا کہ فلاں مدرسے میں بھی جلسہ ہو رہا ہے تو کہیں گے کہ ہم جو کام کر رہے ہیں اسی کام کو وہ حضرات بھی کر رہے ہیں، الحمد للہ، اور جیسے اپنے لئے دعا کریں گے ان کے لئے بھی کریں گے، پتا چلے گا کہ فلاں جگہ کوئی youth conference (نوجوانوں کی کانفرنس) ہو رہی ہے تو ہمیں خوشی ہوگی کہ ماشاء اللہ، بہت اچھا ہوا کہ جس مقصد کے لئے ہم کانفرنس کر رہے تھے یہ حضرات بھی اسی مقصد کے لئے کر رہے ہیں، بلکہ دل میں یہ تقاضا پیدا ہوگا کہ اللہ کرے کہ انگلینڈ کی ہر بستی اور ہر علاقے میں youth conference (نوجوانوں کی کانفرنس) ہو تاکہ پورے ملک کے youth (نوجوان) قابو میں آجائیں، جب پتا چلے گا کہ فلاں جگہ پر دعوت و تبلیغ کا اجتماع ہو رہا ہے تو خوشی ہوگی کہ الحمد للہ، چلو شاید ہمارا طریقہ کسی کو پسند نہ آئے، ہو سکتا ہے یہ طریقہ اس کے لئے کشش کا سبب بنے اور وہ فائدہ حاصل کر لے، پتا چلا کہ فلاں جگہ پر کوئی شیخ تزیکیہ کا پروگرام کر رہے ہیں تو خوشی ہوگی کہ چلو بھائی، ہو سکتا ہے کہ کسی کو دعوت و تبلیغ سے اور ہماری کانفرنس سے مناسبت نہ ہو تو وہ ان بزرگ کی صحبت میں رہ کر دین کے ساتھ وابستہ ہو جائے، پتا چلا کہ فلاں بزرگ آرہے ہیں، خوشی ہوگی، فلاں جگہ انگریزی میں بیان ہے، خوشی ہوگی، فلاں جگہ اردو میں بیان ہے، خوشی ہوگی کہ الحمد للہ بندوں کو اللہ تعالیٰ سے جوڑنے کے لئے چاروں طرف مختلف محنتیں ہو رہی ہیں۔

صحیح عقیدہ اور صحیح نظریہ کے تمام حاملین کو اپنا سمجھو

میرے بھائیو! دین کے جتنے کام ہو رہے ہیں ان کے بارے میں صرف یہ دیکھو کہ عقیدہ صحیح ہے یا نہیں؟ نظریہ صحیح ہے یا نہیں؟ اور کام شریعتِ مطہرہ کے مطابق ہے یا نہیں؟

عقیدہ صحیح، نظریہ صحیح اور کام شریعتِ مطہرہ کی تعلیمات کے مطابق ہے تو چاہے کام ایک فرد کر رہا ہو یا جماعت، ادارہ کر رہا ہو یا مدرسہ، جو بھی ہو اس کو اپنا سمجھو، میرے بھائیو! جب اپنا سمجھیں گے تو لڑائی ختم ہو جائے گی، جھگڑے ختم ہو جائیں گے، اختلاف نہیں رہے گا بلکہ دل میں خوشی ہوگی، اور اخلاص کا معیار اور تھرمامیٹر (thermometer) بھی یہی ہے، اگر کسی کی دینی خدمت سے خوشی ہو رہی ہے تو اخلاص ہے اور اگر تکلیف ہو رہی ہے تو اپنے اخلاص کی خبر لینے کی ضرورت ہے۔

اسلامک دعویٰ کیڈمی کا قیام

۱۹۹۱ء میں اللہ تعالیٰ کی توفیق اور فضل سے اسلامک دعویٰ کیڈمی قائم ہوئی اور ایک نئے انداز سے اللہ تعالیٰ شانہ نے کام شروع کروایا، پورے ملک میں اس وقت اس کی مثال نہیں تھی، بلکہ میں یہ کہوں تو ان شاء اللہ غلط نہیں ہوگا کہ پوری دنیا میں اس کی مثال نہیں تھی، یہ طریقہ ہمیں کس نے بتایا؟ ہم نے کہاں جا کر دیکھا کہ کام اس طرح ہوگا؟ اللہ جل جلالہ وعم نوالہ کو علم تھا کہ اس وقت اس ملک میں آنے والی نسل کے دین کو بچانے کے لئے اس طریقے کی ضرورت ہے تو اللہ جل جلالہ وعم نوالہ نے ideas (منصوبہ بندی، تجاویز) ذہن میں ڈالیں، اس کے مطابق ہم نے بزرگوں کی دعائیں لے کر کام شروع کیا، ہمیں الحمد للہ کامیابی ہوئی، دوسرے علماء کرام کو بھی وہ کامیابی نظر آئی اور دھیرے دھیرے پورے ملک میں اور پھر دوسرے ممالک میں بھی نقل شروع ہوئی، جگہ جگہ annual youth conference (نوجوانوں کی سالانہ کانفرنس)، monthly (ماہانہ) پروگرام، لٹریچر کی تقسیم وغیرہ کام شروع ہوئے۔

کسی بھی کام میں اخلاص پہچاننے کا آسان طریقہ

اب ایک کام یہاں شروع ہوا، اس کے بعد کسی اور جگہ کے بارے میں جب پتا چلے کہ وہ بھی ہمارے جیسا کام شروع کر رہے ہیں تو اگر ہمیں دل میں خوشی محسوس ہو تو سمجھنا چاہئے کہ ہم اللہ تعالیٰ کے لئے کر رہے ہیں اور اگر ہمیں تنگی محسوس ہو کہ دوسری اکیڈمی کیوں وجود میں آرہی ہے یا اور لوگ ہمارے جیسا کام کیوں کر رہے ہیں تو یہ دلیل ہے اس بات کی کہ ہم اللہ تعالیٰ کے لئے نہیں کر رہے ہیں بلکہ اپنے لئے کر رہے ہیں، یہ تو دوسرے شہروں کا کہہ رہا ہوں، لیسٹر کے اندر بھی اگر دوسری دس اکیڈمیاں کھل جاویں اور دل میں خوشی ہے تو سمجھنا چاہئے کہ ہم اللہ تعالیٰ کے لئے کر رہے ہیں، اور اگر ناراضگی ہو تو سمجھنا چاہئے کہ ہم اللہ تعالیٰ کے لئے نہیں، بلکہ اپنے لئے کر رہے ہیں، اپنی شہرت کے لئے کر رہے ہیں، اپنی واہ واہ کے لئے کر رہے ہیں، اسی وجہ سے اور کسی کو ہم برداشت کرنے کے لئے تیار نہیں ہیں۔

حضرت مولانا ابرار الحق صاحب رحمۃ اللہ علیہ کی ایک بہت مفید بات

حضرت مولانا ابرار الحق صاحب ہردوئی رحمۃ اللہ علیہ مجلسِ دعوتِ الحق لیسٹر میں تشریف لائے ہوئے تھے، وہاں حضرت مولانا رحمۃ اللہ علیہ کا علماء کرام میں پروگرام ہوا، حضرت نے وعظ و نصیحت کرتے ہوئے علماء سے ایک سوال پوچھا، فرمایا کہ فرض کرو کہ انڈیا کے کسی گاؤں میں کسی بھاری جسم والے شخص کا انتقال ہو گیا، جون جولائی کی گرمی ہے، قبرستان گاؤں سے کئی کیلومیٹر کے فاصلے پر ہے اور جنازہ اٹھانے والے صرف چار آدمی ہیں، یہ چار حضرات جنازے کو اپنے کندھوں پر اٹھا کر لے جا رہے ہیں کہ راستے میں ایک مسافر نظر آیا، اس نے اپنا سامان ایک جانب رکھا اور ان کے ساتھ شریک ہو گیا، حضرت نے یہ بات کہہ کر علماء کرام سے پوچھا

کہ ان چار آدمیوں کو اس پانچویں کے کندھا دینے سے خوشی ہوگی یا تکلیف؟ وہاں بیٹھے ہوئے سب علماء کرام نے کہا کہ خوشی ہوگی، حضرت نے فرمایا کہ یہ پانچوں تھوڑے آگے بڑھے تو ان کو ایک اور مسافر آتا ہوا نظر آیا، اس نے بھی اپنا سب سے ایک طرف رکھ دیا اور ان لوگوں کے ساتھ جنازے کو کندھا دینے میں شریک ہو گیا، اب یہ چھ ہو گئے، پہلے پانچ کو اس چھٹے کی شرکت پر خوشی ہوگی یا تکلیف؟ سب نے کہا کہ خوشی ہوگی، یہ چھ تھوڑا اور آگے بڑھے تو کچھ اور لوگ ملے اور جنازے کو کندھا دینے میں پہلے چھ کے ساتھ شریک ہو گئے، ان لوگوں کے شریک ہونے کی وجہ سے پہلے چھ کو تکلیف ہوگی یا خوشی؟ سب نے کہا کہ خوشی، اس پر حضرت مولانا ابراہیم صاحب رحمۃ اللہ علیہ نے فرمایا کہ اس وقت ہم سب بھی دین کی ذمہ داری اپنے کندھوں پر اٹھا کر چل رہے ہیں، دین کی خدمت کر رہے ہیں، دین کی خدمت کی ذمہ داری ہم نے اپنے کندھوں پر لے رکھی ہے، جب یہ بات ہے تو ایک دوسرے کے کام کو دیکھ کر خوشی ہونی چاہئے اس لئے کہ ہم سب ایک ہی مقصد میں شریک ہیں اور ایک دوسرے کے معاون ہیں۔

شعبے الگ الگ ہیں مگر فکر سب کی ایک

یہ جتنے شعبے اور جتنے کام ہیں ان سب کی ایک ہی فکر ہے کہ دنیا سے اللہ تعالیٰ کی نافرمانی ختم ہو، اللہ تعالیٰ کی فرماں برداری عام ہو، اللہ تعالیٰ کے بندے بد اخلاقی اور بُرائیوں سے باز آجائیں، اچھے اخلاق والے بن جائیں، جو اللہ تعالیٰ سے دور ہیں وہ اللہ تعالیٰ سے جڑ جائیں، اللہ والے بن جائیں، جو بے دین ہیں وہ دیندار ہو جائیں، ہر شعبے میں کام کرنے والوں کی یہی چاہت ہے، اب ظاہر ہے کہ کسی ایک فرد یا ایک ادارے کے لئے پوری امت

کی ذمہ داری اپنے کندھوں پر لے کر چلنا اگر ناممکن نہیں تو بہت مشکل ضرور ہے، پوری دنیا کے انسانوں تک دین پہنچ جائے اور وہ سب دین پر آجائیں، یہ انتہائی مشکل کام ہے، ظاہر ہے کہ یہ کام کسی ایک شخص یا ایک جماعت یا انجمن کا نہیں ہے، اس لئے ہر فرد اور ہر جماعت کو دوسروں کی دینی کاوشوں سے خوشی ہونی چاہئے، میرے بھائیو! اگر اسلام کا دعوہ اکیڈمی کو پتا چلے کہ مسجد الفلاح میں نوجوانوں کے لئے کوئی جلسہ ہو رہا ہے یا دعوت و تبلیغ کا کوئی اجتماع مرکز میں ہو رہا ہے تو خوشی ہونی چاہئے یا تکلیف؟ یقیناً خوشی ہونی چاہئے اس لئے کہ ہم جس بوجھ کو اٹھا کر چل رہے تھے اس بوجھ کو اٹھانے میں اور دوا دارے ہمارے ساتھ شریک ہو گئے۔

اخلاص کا تھرمامیٹر

حضرت مولانا ابراہیم صاحب رحمۃ اللہ علیہ نے اس کے بعد فرمایا کہ اگر خوشی کی کیفیت ہے تو سمجھو کہ آپ اللہ تعالیٰ کے لئے کام کر رہے ہیں، اور اگر تکلیف یا تنگی محسوس ہو رہی ہے تو سمجھنا چاہئے کہ آپ اللہ کے لئے نہیں بلکہ اپنی ذات کے لئے کر رہے ہیں۔

میرے بھائیو! ہم جس کام کو کر رہے ہیں اگر وہی کام اور کوئی ادارہ یا اور کوئی جماعت کرے، مثال کے طور پر کسی مسجد میں کوئی دینی پروگرام ہو رہا ہے اور ہمارے ذہن میں یہ خیال آئے کہ اس مسجد میں یہ پروگرام کیوں ہو رہا ہے؟ تو سمجھ لینا چاہئے کہ نیت میں گڑبڑ ہے، یہ تکلیف اسی لئے ہو رہی ہے کہ ہمیں یہ فکر ہے کہ ہماری وحدہ لا شریک لہ کی جو ایک حیثیت تھی کہ دین کا کام ہم ہی کر رہے ہیں وہ نہیں رہے گی، اب لوگوں کا ذہن دوسروں کی طرف بھی جائے گا کہ یہ لوگ بھی دین کا کام کر رہے ہیں، اب صرف ہمارا نام نہیں رہے گا،

صرف ہماری مقبولیت نہیں رہے گی، ہم تو یہ چاہتے تھے کہ ہمارا ہی سکہ رہے کہ دین کا وجود، دین کی حفاظت، دین کی اشاعت ہم ہی لوگوں کے ذریعے ہو رہی ہے، ظاہر ہے کہ یہ شیطانی اور نفسانی خیالات ہیں، اللہ تعالیٰ ہماری حفاظت فرمائیں۔

دین کی خدمت کے مختلف شعبے

دین کی خدمت کے کئی شعبے ہیں، تصنیف و تالیف ایک شعبہ ہے، خانقاہ ایک شعبہ ہے، مساجد کا قیام اور انتظام ایک شعبہ ہے، مدارس ایک شعبہ ہے، ان کے علاوہ اور بھی شعبے ہیں، کچھ لوگ غیر مسلموں کو اسلام کی طرف بلاتے ہیں اور انہیں اسلام کی تعلیمات سمجھاتے ہیں، یہ بھی دعوت کا کام ہے اور بہت اونچا کام ہے، مروجہ دعوت و تبلیغ بھی دین سے لوگوں کو جوڑنے کا ایک مؤثر طریقہ ہے، اللہ تعالیٰ نے حضرت جی مولانا الیاس صاحب رحمۃ اللہ علیہ کے قلب پر یہ طریقہ القافر مایا اور الحمد للہ بہت مقبول ہوا۔

شیطان کی چال

ان سارے کاموں کو اللہ کی نصرت سے محروم کرنے کے لئے شیطان ہمیں آپس میں لڑا دیتا ہے، ایک دوسرے کے بارے میں بُرے خیالات پیدا کرتا ہے، شب و روز کی دین کی خدمت کے نتیجے میں جو جنت یقینی ہوتی جاتی ہے، شیطان ہمیں اس سے محروم کرنا چاہتا ہے، اس لئے وہ ہمارے دلوں میں دوسروں کے بارے میں ایک قسم کی نفرت پیدا کرتا ہے، حقارت پیدا کرتا ہے، بغض پیدا کرتا ہے اور پھر بدگمانیاں، غیبتیں، تہمتیں شروع ہو جاتی ہیں، جس کے نتیجے میں ہمارا کیا کرنا یا سب برباد ہو جاتا ہے، میرے بھائیو! شیطان کب چاہتا ہے کہ ہم کامیاب ہوں؟

سارے شعبے ایک دوسرے کے رفیق ہوتے تو دنیا کا نقشہ کچھ اور ہی ہوتا
 دین کے جتنے شعبے ہیں وہ سارے آپس میں ایک دوسرے کے لئے معاون بنتے تو کتنا
 اچھا ہوتا؟ ایک شعبے والے لوگوں پر اپنی لائن کی محنت کرتے اور کہتے کہ تم ہمارے پاس آیا
 کرو اس لئے کہ تمہاری فلاں دینی ضرورت ہمارے پاس پوری ہوگی، مگر تمہاری دوسری بھی
 دینی ضرورتیں ہیں، ان کے لئے فلاں جگہ اور فلاں جگہ جاؤ، اس طرح امت کے ہر فرد کو کتنا
 نفع ہوتا؟ ان کی دینی ترقی کتنی ہوتی؟ اور دین کتنا عام ہوتا؟ مگر شیطان ہمیں اتفاق اور محبت
 کے ساتھ کام نہیں کرنے دیتا، اس لئے کہ وہ جانتا ہے کہ اگر یہ آپس میں مل جُل کر کام کریں
 گے تو صحابہ کرام رضی اللہ عنہم کے زمانے میں جس طرح کامل مسلمان تیار ہوتے تھے اس وقت بھی
 ایسے افراد تیار ہونے لگیں گے، دین عام ہوگا اور دنیا سے گرا ہی ختم ہوگی۔

آپ صلی اللہ علیہ وسلم تمام شعبوں کو لے کر چلے

آپ صلی اللہ علیہ وسلم کے زمانے میں الگ الگ شعبے نہیں تھے، اللہ کے نبی صلی اللہ علیہ وسلم اکیلے، تن
 تنہا سارے شعبوں کو بیک وقت سنبھالے ہوئے تھے، اُس زمانے میں تقسیم نہیں تھی، آپ
صلی اللہ علیہ وسلم تزکیہ کا کام بھی خود کر رہے تھے، کتاب اللہ اور سنت رسول صلی اللہ علیہ وسلم کی تعلیم بھی خود
 دیتے تھے اور دعوت و تبلیغ کا کام بھی آپ صلی اللہ علیہ وسلم خود کرتے تھے، چونکہ آپ صلی اللہ علیہ وسلم اکیلے
 ہی سارے کاموں کو سنبھالے ہوئے تھے اس وجہ سے وہاں departments (شعبے)
 نہیں تھے، اللہ کے نبی صلی اللہ علیہ وسلم میں یہ ability (صلاحیت) تھی کہ بیک وقت اکیلے
 سارے کاموں کو انجام دے سکیں اور آپ صلی اللہ علیہ وسلم کے وقت میں برکت بھی بہت تھی۔

اللہ کے رسول ﷺ ہمارے زمانے میں آتے تو اکیلے تمام کاموں کو کرتے حضرت شیخ الحدیث مولانا زکریا صاحب رحمۃ اللہ علیہ کے خطوط چھپے ہیں، ایک خط میں ایک صاحب نے استفسار کیا کہ اللہ کے نبی ﷺ ہمارے زمانے میں اگر تشریف لے آتے تو دین کا کونسا کام کرتے؟ خانقاہ کا کام کرتے، درس و تدریس کا کام کرتے، دعوت و تبلیغ کا کام کرتے یا تصنیف و تالیف کا کام کرتے؟ حضرت شیخ الحدیث مولانا زکریا صاحب رحمۃ اللہ علیہ نے جواب تحریر فرمایا کہ اللہ کے نبی ﷺ کی ذات پاک جامع تھی، ہمارے زمانے میں تشریف لے آتے تو آپ ﷺ بیک وقت اکیلے تمام کاموں کو کر لیتے۔^۱

یہ الگ الگ departments (شعبوں) کی ضرورت ہی نہ پڑتی جیسے آپ ﷺ کے زمانے میں ضرورت پیش نہیں آئی، آپ ﷺ میں ability (صلاحیت) تھی کہ اکیلے ہی آپ ﷺ تمام کاموں کو انجام دیتے تھے، الگ الگ departments (شعبے) بعد میں جا کر اس لئے بنے تاکہ ہر کام کو سنبھالا جاسکے، ہمارے پاس یہ ability (صلاحیت) نہیں ہے کہ ایک شخص یا چند افراد تمام کاموں کو سنبھال لیں۔

آپ ﷺ جامع الکمالات تھے

آپ ﷺ کے زمانے میں یہ نہیں ہوتا تھا کہ تفسیر کی ضرورت پڑے تو ان مولوی صاحب کو پوچھو اور حدیث کی ضرورت پڑے تو فلاں شیخ الحدیث کو پوچھو اور کسی فقہی مسئلے کی ضرورت پڑے تو ان مفتی صاحب کے پاس جاؤ، آپ ﷺ جامع الکمالات تھے، نبوی دور میں الگ الگ departments (شعبے) نہیں تھے، بعد میں جیسے جیسے آپ ﷺ کے

زمانے سے دوری ہوتی چلی گئی تو لوگوں میں abilities (صلاحیتیں، استعدادیں) کم ہوتی چلی گئیں جس کی وجہ سے شعبے بنتے چلے گئے؛ محدثین کی جماعت وجود میں آئی، فقہاء کی جماعت وجود میں آئی، مفسرین کی جماعت وجود میں آئی، ائمہ جرح و تعدیل کی جماعت وجود میں آئی، متکلمین کی جماعت وجود میں آئی، اللہ کے نبی صلی اللہ علیہ وسلم کے زمانے میں آپ صلی اللہ علیہ وسلم تنہا سب شعبوں کو سنبھالے ہوئے تھے۔

تبلیغ سے شوق، علماء سے علم اور مشائخ سے کمال حاصل ہوتا ہے

میرے بھائیو! ان الگ الگ کاموں کو اجنبی مت سمجھو، دعوت، تبلیغ، تعلیم، تزکیہ، یہ سب کام ہمارے ہیں، ان کو جب ساتھ مل کر کریں گے تب جا کر کامل مسلمان وجود میں آئیں گے، دعوت و تبلیغ سے دین پر چلنے کا شوق بڑھے گا، علماء سے علم ملے گا اور مشائخ کی تربیت سے اس علم پر عمل کی توفیق نصیب ہوگی، حضرت مولانا مسیح اللہ خان صاحب رحمہ اللہ کا ارشاد ہے کہ تبلیغ سے تشویق ہوتی ہے، علماء اور مدارس سے تعلیم ملتی ہے اور مشائخ اور خانقاہوں سے تکمیل ہوتی ہے۔^۱

تصنیف و تالیف بھی تبلیغ دین کا اہم شعبہ ہے

تصنیف و تالیف بھی دین کی خدمت، دین کی تبلیغ، دین کی دعوت کا ایک اہم شعبہ ہے، نبی صلی اللہ علیہ وسلم کے زمانے ہی میں یہ شعبہ وجود میں آچکا تھا، آپ صلی اللہ علیہ وسلم کے جانشین حضرت صدیق اکبر رضی اللہ عنہ نے بھی قرآن مجید کو تحریر کے ذریعہ ایک جگہ جمع کروایا، اس کے بعد حضرت عثمان رضی اللہ عنہ نے اپنے زمانے میں اس کی متعدد نقل بنوا کر پوری دنیا میں بھیجنے کا اہتمام فرمایا،

صحابہ کرام رضی اللہ عنہم نے بھی باقاعدہ حدیث کے مجموعے تیار کئے، پھر تابعین نے بھی حدیث کی کتب لکھیں اور باقاعدہ احادیث کو جمع کیا، عمر بن عبدالعزیز رضی اللہ عنہ کے زمانے میں تو باقاعدہ اس کی تدوین ہوئی جس کے بعد امت کے بڑے بڑے علماء کرام اس کام میں لگ گئے اور حدیث کی بڑی بڑی کتابیں وجود میں آئیں، اگر علماء کرام لکھنے کا کام نہ کرتے، تصنیف و تالیف کا کام نہ کرتے، تو آج کتب خانوں میں جو ہزاروں، لاکھوں کتابیں ہیں وہ کہاں سے آتیں؟ اگر یہ حضرات تصنیف و تالیف میں مشغول نہ رہتے تو امت تک علم کیسے پہنچتا؟ اور امت بغیر علم کے دین پر کیسے عمل کرتی؟

اللہ کے نبی صلی اللہ علیہ وسلم نے قرآن کریم کو لکھوانے کا باقاعدہ اہتمام فرمایا

اللہ کے نبی صلی اللہ علیہ وسلم پر وحی نازل ہوتی تھی، آپ صلی اللہ علیہ وسلم حضرت زید بن ثابت رضی اللہ عنہ اور دیگر وحی لکھنے والے صحابہ رضی اللہ عنہم کو بلا تے تھے اور نازل شدہ وحی کا املاء کرواتے تھے، قرآن کی ایسی کوئی آیت نہیں ہے جس کو لکھوایا نہ گیا ہو، لکھنے والے پھر اس وحی کو پڑھ کر سناتے تھے اور آپ صلی اللہ علیہ وسلم سن کر تصدیق کرتے تھے یا ضرورت ہوتی تھی تو اصلاح فرماتے تھے، قرآن کی ایسی کوئی آیت نازل نہیں ہوئی جو آپ صلی اللہ علیہ وسلم کو یاد نہ تھی، صحابہ کرام رضی اللہ عنہم کی ایک بہت بڑی تعداد نے بھی قرآن کو یاد کرنے کا اہتمام کیا تھا، مگر آپ صلی اللہ علیہ وسلم نے صرف یاد نہیں کروایا، سب آیتوں کو لکھوانے کا بھی اہتمام فرمایا۔^۱

دورِ صدیقی میں قرآن کریم کو لکھوانے کا اہتمام

آپ صلی اللہ علیہ وسلم کے انتقال کے وقت تقریباً دس ہزار صحابہ کرام رضی اللہ عنہم کے سینوں میں

^۱ المعجم الأوسط، باب من اسمه أحمد، ح (۱۹۱۳)، علوم القرآن، ص: ۱۷۸، ۱۷۷

قرآن محفوظ تھا۔ جنگِ یمامہ میں سات سو (۷۰۰) حفاظ شہید ہو گئے۔^۱ حضرت عمر رضی اللہ عنہ کو خطرہ محسوس ہوا کہ جنگیں تو ہوتی رہیں گی اور اگر حفاظ اسی طرح شہید ہوتے رہے تو کہیں ایسا نہ ہو کہ تمام حفاظ شہید ہو جائیں اور قرآن باقی نہ رہے، انہوں نے اس خطرے کا اظہار حضرت ابوبکر رضی اللہ عنہ کے سامنے کیا اور ان پر زور ڈالا کہ قرآن کو تحریراً ایک جگہ جمع کر کے کم از کم ایک نسخہ تیار کر لینا چاہئے تاکہ خدا نخواستہ دنیا سے اگر سارے حفاظ اٹھ بھی جائیں اور ایک بھی حافظ باقی نہ رہے تو قرآن تحریری شکل میں تو ہمارے پاس موجود رہے گا۔

حضرت ابوبکر رضی اللہ عنہ کے اتفاق کے بعد قرآن کریم کو باقاعدہ تحریری شکل میں لانے کا کام شروع ہوا، حضرت زید بن ثابت رضی اللہ عنہ کو اس کام کا ذمہ دار بنایا گیا، حضرت زید بن ثابت رضی اللہ عنہ اور ان کے رفقاء کا ر حفاظ تھے اور ان کو پورا قرآن یاد تھا، لیکن ان پر قرآن کو ایک جگہ جمع کرنے کے سلسلہ میں چند شرائط مقرر کی گئیں، ان شرائط میں سے ایک یہ تھی کہ آپ حضرات قرآن کی ہر آیت کو verification (توثیق و تصدیق) کے بعد لکھیں گے، اور verification (توثیق و تصدیق) کے لئے ضروری ہے کہ وہ آیت کسی نہ کسی صحابی کے پاس اس طرح لکھی ہوئی ملے کہ اس نے براہِ راست اللہ کے رسول صلی اللہ علیہ وسلم سے سن کر اسے لکھا ہو، جہاں کئی ہزار حفاظ موجود تھے وہاں کچھ جید حفاظ کو بلا کر کہہ دیا جاتا کہ آپ حضرات قرآن کو ایک جگہ جمع کر لو اور اس کی ایک copy (نقل) بنا لو، مگر نہیں، حضرت صدیق اکبر رضی اللہ عنہ کے دل میں یہ بات اللہ تعالیٰ نے ڈالی کہ ہر آیت کی verification (توثیق و تصدیق) ہونی چاہئے اور اس کے لئے یہ شرط ہے، کتنی سخت شرط ہے؟ اللہ کے نبی

^۱ کشف الباری، کتاب فضائل القرآن، ص: ۴۱

صلی اللہ علیہ وسلم دنیا سے چلے گئے ہیں اور صحابہ کرام رضی اللہ عنہم کی ایک بڑی تعداد شہادت حاصل کر چکی ہے، اس کے باوجود یہ شرط کہ verification (توثیق و تصدیق) کے لئے کم از کم ایک صحابی رضی اللہ عنہ کے پاس مذکورہ طریقے سے لکھا ہوا ملنا ضروری ہے اور اس پر دو گواہ بھی ہوں۔^۱ یہ حضرات ماشاء اللہ لکھتے چلے گئے، اور گواہوں کے ساتھ تصدیق بھی ملتی چلی گئی، بس دو آیتیں ایسی تھیں جو کسی کے پاس لکھی ہوئی نہیں ملیں:

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ
حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ، فَإِن تَوَلَّوْا
فَقُلْ حَسْبِيَ اللَّهُ ۚ لَا إِلَهَ إِلَّا هُوَ ۗ عَلَيْهِ تَوَكَّلْتُ وَهُوَ رَبُّ
الْعَرْشِ الْعَظِيمِ (التوبة: ۱۲۸-۱۲۹)

یاد تو سب کو تھیں، مگر مقررہ شرط کے مطابق کسی صحابی کے پاس لکھی ہوئی نہیں مل رہی تھیں، تنبیح اور تلاش کے بعد یہ بھی حضرت ابوخرزیمہ الانصاری رضی اللہ عنہ کے پاس مل گئیں اور کام مکمل ہو گیا، یہ نسخہ حضرت ابو بکر رضی اللہ عنہ کے پاس محفوظ رہا، آپ کی وفات کے بعد حضرت عمر رضی اللہ عنہ کے پاس منتقل ہوا، حضرت عمر رضی اللہ عنہ کی وفات ہوئی تو آپ کی بیٹی حضرت حفصہ رضی اللہ عنہا کی تحویل میں آیا اور ان کے پاس رہا۔^۲

حضرت عثمان غنی رضی اللہ عنہ کے دور میں قرآن کریم کے نسخے

حضرت ابو بکر صدیق رضی اللہ عنہ کا دور ختم ہو گیا جو تقریباً ڈھائی سال رہا، اس کے بعد دور آیا

^۱ الإتيان في علوم القرآن، ص: ۹۱

^۲ صحيح البخارى، باب جمع القرآن، ح (۳۹۸۶)

حضرت عمر فاروق رضی اللہ عنہ کا جو تقریباً گیارہ (۱۱) سال رہا، تقریباً چودہ (۱۴) سال کے بعد دور آیا حضرت عثمان غنی رضی اللہ عنہ کا، حضرت عمر رضی اللہ عنہ کے زمانے میں اسلامی مملکت بہت پھیل چکی تھی، پھر حضرت عثمان رضی اللہ عنہ کے دور میں اس میں مزید اضافہ ہوا، حضرت عثمان رضی اللہ عنہ نے حضرت حفصہ رضی اللہ عنہا سے قرآن کی وہ نقل مانگ کر حکم دیا کہ ان کی مزید copies (نقلیں) بنائی جائیں اور مملکت کے ہر علاقے میں ایک ایک نسخہ پہنچا دیا جائے۔^۱

حضرت زید بن ثابت رضی اللہ عنہ کا دوسری مرتبہ انتخاب

یہ کام بھی حضرت زید بن ثابت رضی اللہ عنہ کے سپرد ہوا، چونکہ حضرت صدیق رضی اللہ عنہ کے زمانے میں قرآن کریم کو جمع کرنے کا کام حضرت زید بن ثابت رضی اللہ عنہ ہی نے کیا تھا اس لئے آپ ہر آیت کی verification (توثیق و تصدیق) بھی کر چکے تھے، مگر حضرت عثمان غنی رضی اللہ عنہ نے بھی حکم فرمایا کہ دوبارہ ہر آیت کی verification (توثیق و تصدیق) کرو، اور یہ شرط دو بارہ لگائی گئی کہ کسی نہ کسی کے پاس ہر آیت اس طرح لکھی ہوئی ملنی چاہئے کہ براہ راست اللہ کے نبی صلی اللہ علیہ وسلم سے سن کر لکھی گئی ہو۔^۲ ممکن تھا کہ اس مرتبہ کچھ حصہ اس طرح نہ ملتا اس لئے کہ آپ صلی اللہ علیہ وسلم کے وصال کو کافی سال ہو چکے تھے اور اس مدت میں بہت سے صحابہ رضی اللہ عنہم دنیا سے رخصت ہو چکے تھے، مگر اللہ تعالیٰ نے عجیب طریقے سے اس کتاب کی حفاظت فرمائی، یہ شرط لگوائی اور پھر پوری کروائی، حضرت زید بن ثابت رضی اللہ عنہ قرآن کریم کی آیتیں دوبارہ شرط کے مطابق جمع کرتے گئے اور لکھتے گئے، آیتیں ملتی گئیں، یعنی اتنے سالوں کے

^۱ صحیح البخاری، باب قوله {لقد جاءكم رسول من أنفسكم عزيز عليه ما عنتم حريص عليكم بالمؤمنين

رعوف رحيم} من الرأفة، ح (۳۹۸۷)

^۲ علوم القرآن، ص: ۱۹۱

بعد بھی شرط کے مطابق آیات ملتی گئیں، اس مرتبہ بھی ایک آیت مذکورہ طریقے سے نہیں ملی:

مَنْ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ ۖ فَمِنْهُمْ
مَنْ قَضَىٰ نَجْبَهُ ۖ وَمِنْهُمْ مَّن يَكْتَنُزِرُ ۗ وَ مَا بَدَلُوا تَبْدِيلًا
(الأحزاب: ۲۳)

تلاش اور جستجو کے بعد یہ آیت بھی ایک اور صحابی حضرت خزیمہ الانصاری رضی اللہ عنہ کے پاس مل گئی۔

غیر مسلموں کا ایک اعتراض اور اس کا جواب

غیر مسلم یہاں پر ایک doubt (شبه) پیدا کرتے ہیں، وہ کہتے ہیں کہ پہلی مرتبہ سورہ توبہ کی دو آیتیں اور دوسری مرتبہ سورہ احزاب کی ایک آیت ایک آدمی کے پاس ملیں، معلوم ہوا کہ پورا قرآن سینوں میں محفوظ نہیں تھا، اگر صحابہ رضی اللہ عنہم کی ایک بڑی تعداد حفاظ کی ہوتی تو یہ آیتیں صرف ایک صحابی رضی اللہ عنہ کے پاس کیوں ملتیں؟ آپ کو تفصیل سے معلوم ہو چکا ہے کہ یہ آیات بھی یاد تو سب کو تھیں، مگر مقررہ شرط کے مطابق آپ صلی اللہ علیہ وسلم سے براہ راست سن کر لکھی ہوئی کسی کے پاس نہیں ملیں، حضرت زید بن ثابت رضی اللہ عنہ خود فرماتے ہیں کہ ایک ایسی آیت نہیں مل رہی تھی جسے میں اللہ کے رسول صلی اللہ علیہ وسلم کو تلاوت کرتے ہوئے سنا کرتا تھا، اس کا مطلب یہ ہے کہ مجھے یاد تو تھی مگر لکھی ہوئی تلاش کر رہا تھا، یہ نہیں کہ ہم میں سے ایک صحابی رضی اللہ عنہ کے علاوہ کسی کو بھی یاد نہیں تھی، سب کو یاد تھی، سب کہہ رہے تھے کہ یہ قرآن کا حصہ ہے مگر لکھی ہوئی نہیں مل رہی تھی، پہلی والی دو آیتیں ابو خزیمہ الانصاری رضی اللہ عنہ کے پاس

۱۔ صحیح البخاری، باب قوله لقد جاءكم رسول من أنفسكم عزيز عليه ما عنتم حريص عليكم بالمؤمنين

رعوف رحيم} من الرأفة، ح (۲۹۸۸)

میں اور یہ آیت حضرت خزیمہ رضی اللہ عنہ کے پاس ملی۔

حضرت عمر بن عبدالعزیز رضی اللہ عنہ کے دور میں تدوین حدیث کی ابتداء

اب آیا حضرت عمر بن عبدالعزیز رضی اللہ عنہ کا دور، انہوں نے محسوس کیا کہ اب ہم اللہ کے نبی صلی اللہ علیہ وسلم کے زمانے سے دور جا چکے ہیں، بڑے حضرات ایک ایک کر کے اٹھتے چلے جا رہے ہیں، کہیں احادیث ضائع نہ ہو جائیں، احادیث کی حفاظت کا کام اللہ تعالیٰ نے ان سے کروایا، آپ نے اپنے زمانے کے جو بڑے بڑے علماء کرام تھے ان کو پیغام بھیجا:

اَنْظُرُوا حَدِيثَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَاکْتُبُوهُ فَإِنِّي

قَدْ خِفْتُ ذُرُوسَ الْعِلْمِ وَذَهَابَ أَهْلِهِ

اللہ کے نبی صلی اللہ علیہ وسلم کی احادیث کو دیکھو اور تلاش کرو اور انہیں لکھ لو اس لئے کہ مجھے علم اور علم والوں کے مٹ جانے کا ڈر ہے۔

آپ نے علماء کو حکم کیا کہ حدیثوں کو باقاعدہ کتابی شکل میں لکھو، اس وقت تمہارے سینوں میں محفوظ ہیں، تمہاری اپنی notes (یادداشتیں) بھی ہیں، مگر یہ کافی نہیں، public (عوام) کے لئے باقاعدہ کتابی شکل میں available (دستیاب) کرو، کام شروع ہوا، ابن شہاب الزہری، ابن حزم اور عامر بن شراحیل رضی اللہ عنہم یہ تین حضرات سب سے پہلے ہیں جنہوں نے اس کام کی طرف قدم اٹھایا اور حدیث کو باقاعدہ مدون کیا۔^۷

۷ سنن الدارمی، المقدمة، باب من رخص في كتابة العلم، ح (۵۰۵)

تحریر کے ذریعہ دعوت و تبلیغ کا کام نبی ﷺ کے زمانے سے چل رہا ہے تو دیکھئے کہ تحریر کے ذریعے بھی تبلیغ کا کام ہوا ہے، تبلیغ کا یہ طریقہ اللہ کے نبی ﷺ کے دور سے شروع ہوا ہے، آپ ﷺ نے اپنے زمانے کے بادشاہوں کو خطوط لکھے اور انہیں اسلام کا پیغام پہنچایا اور اللہ کی طرف دعوت دی، صحابہ کرام رضی اللہ عنہم نے قرآن کو بھی لکھا اور احادیث کو بھی، اگر یہ تحریری خدمت جسے آج کل ہم تصنیف و تالیف کہتے ہیں نہ ہوتی تو قرآن اور حدیث کا ذخیرہ ہم تک کیسے پہنچتا؟

میرے بھائیو! ان سب کاموں کو دعوت سے الگ مت سمجھو، یہ سارے کام بھی دعوت ہی ہیں، یہ سارے کام تبلیغ ہی ہیں، یہ الگ الگ شعبے اور الگ الگ طریقے ہیں، جب ایک شخص ان سب سے استفادہ کرتا ہے تب جا کر کامل مسلمان بنتا ہے۔

اختلاف پیدا کر کے شیطان ہماری محنت کو رائیگاں کرتا ہے

ہوتا یہ ہے کہ شیطان ان الگ الگ شعبوں میں کام کرنے والوں میں اختلاف پیدا کر دیتا ہے، خانقاہ والوں اور دعوت و تبلیغ والوں میں اختلاف پیدا کر دیتا ہے، مدارس والوں اور خانقاہ والوں میں اختلاف پیدا کر دیتا ہے، مدارس والوں اور تصنیف و تالیف والوں میں اختلاف پیدا کر دیتا ہے؛ یہ کام اصل ہے، وہ اصل نہیں، دین کا یہی کام ہے، باقی سب فضول یا کم سے کم مفصول، پھر شیطان اور زور لگاتا ہے اور ایک ہی شعبے کے لوگوں میں بھی جھگڑے شروع ہو جاتے ہیں، پہلے تو ایک شعبے کے لوگ دوسرے شعبے والوں سے لڑتے ہیں، پھر ہر ایک شعبے میں بھی الگ الگ جماعتیں ہو جاتی ہیں، یہ کیوں ہوتا ہے؟ اس لئے ہوتا ہے کہ شیطان ہماری محنتوں کو رائیگاں کرنا چاہتا ہے، بے کار کرنا چاہتا ہے، کبھی ایک ہی مسجد میں تبلیغ

کے ساتھیوں کی دو جماعتیں ہو جاتی ہیں، کبھی ایک مدرسے میں دو فریق ہو جاتے ہیں، کبھی دو مدرسے آپس میں ٹکرا جاتے ہیں، کبھی دو خانقاہیں آپس میں ٹکرا جاتی ہیں، کبھی ایک ہی شیخ کے مرید آپس میں ٹکرا جاتے ہیں، اس طرح شیطان پھوٹ ڈالتا ہے جس کی وجہ سے کام میں برکت نہیں رہتی اور امت اور دین کو نقصان پہنچانے کے ساتھ ساتھ کام کرنے والے بھی سب کچھ کھودیتے ہیں۔

حضرت رائے پوری رحمۃ اللہ علیہ کا ایک عجیب ملفوظ

میرے بھائیو! بہت احتیاط کی ضرورت ہے، بہت بیدار اور چوکنا رہنے کی ضرورت ہے، اس لئے کہ ہم بہت نازک دور سے گزر رہے ہیں، ہم فتنوں کے دور سے گزر رہے ہیں، حضرت جی مولانا انعام الحسن صاحب رحمۃ اللہ علیہ جب آخری مرتبہ برطانیہ تشریف لائے تھے، اس وقت میں نے خود اپنے کانوں سے حضرت جی رحمۃ اللہ علیہ کو فرماتے ہوئے سنا تھا کہ حضرت رائے پوری رحمۃ اللہ علیہ نے یہ بات فرمائی تھی کہ امت پر ایک دور ایسا آنے والا ہے کہ وہ جگہیں جہاں امت فتنوں سے پناہ لینے جایا کرتی ہے وہ جگہیں فتنوں کے مراکز ہو جائیں گی۔

جب یہ بات سنی تھی تو بہت تعجب ہوا تھا اس لئے کہ اُس وقت کے حالات ابھی کے حالات سے بہت الگ تھے، مگر مان لیا تھا اس لئے کہ بڑے شخص کی بات تھی، اب اس بات کی روشنی میں ہمارے زمانے کو دیکھئے! پہلے آدمی جب گھر میں پریشان ہوتا تھا تو مسجد میں آتا تھا اور سکون پاتا تھا، اب بہت سی مسجدوں میں لوگ نماز پڑھ کر جلدی چلے جانے میں اپنی سلامتی سمجھتے ہیں، ڈرتے ہیں کہ کہیں لڑائی نہ ہو جائے، کہیں جھگڑا نہ ہو جائے، واقعی جو جگہیں فتنوں سے بچنے کی تھیں وہ آج فتنوں کی جگہیں بن گئیں، لڑائی، جھگڑے اور ایک دوسرے

کی مخالفت سب کچھ وہیں، بلکہ میں یوں کہوں تو غلط نہیں ہوگا کہ یہ جو فتنوں سے بچنے کی جگہیں تھیں وہاں کچھ لوگ فتنے کی غرض ہی سے آتے ہیں، باہر کوئی نہیں لڑتا، کسی کے انتقال پر سب جمع ہوتے ہیں وہاں کوئی لڑائی نہیں، شادی بیاہ میں جمع ہوتے ہیں وہاں کوئی لڑائی نہیں، لیکن مسجد میں لڑتے ہیں، اس قسم کے لوگوں کو اس بات کی کوئی پروا نہیں کہ مسجد کا بھلا ہو یا بُرا، مسجد کا ماحول اچھا رہے یا بگڑے، نفس کی چاہت کی تکمیل ہونی چاہئے، چاہے اس کے لئے کسی کو بھی برباد کرنا پڑے، چاہے دین کو بھی برباد کرنا پڑے۔

دل کی صدا

میرے بھائیو! دین کے جتنے بھی شعبے ہیں، الگ الگ طریقوں سے دین کی خدمت کرنے والے جتنے لوگ ہیں، میں ان تمام سے ہاتھ جوڑ کر درخواست کرتا ہوں کہ شیطان کی کوششوں کو ناکام کرنے کے لئے آپس میں متفق ہو جاؤ، ایک دوسرے سے ہاتھ ملاؤ، ایک دوسرے کو سینے سے لگاؤ، سر جوڑ کر بیٹھو، ہر ایک کو اپنا سمجھو، ہر کام کو اپنا کام سمجھو، ہر کام سے اپنے دل میں خوشی محسوس کرو اس لئے کہ جس شعبے اور جس لائن سے بھی کام ہو رہا ہے، وہ ہمارا ہی کام ہے، اس سے دین ہی کو فائدہ پہنچ رہا ہے اور وہ کام بندوں کو اللہ تعالیٰ ہی سے جوڑ رہا ہے۔

میرے عزیزو! اس وقت لوگ دین سے بہت دور ہیں، چاروں طرف سے فسق و فجور کی یلغار ہے، خدارا! غور و فکر سے کام لو اور اہل حق میں گروہ بندی اور افتراق و انتشار پیدا کرنے کے بجائے اجتماعیت کا اور سب کو جوڑ کر چلنے اور چلانے کا فیصلہ کرو، میرے بھائیو! اگر امت کی فکر ہے، دین کی فکر ہے، اس کی اشاعت کی اور تبلیغ کی چاہت ہے تو دل بڑا کر کے حوصلہ

بڑا رکھ کر دین کے ہر خادم کو بلکہ ادنیٰ کارکن کو اپنا سمجھ کر احترام و محبت کی نظر سے دیکھو، اس کے کام کو سراہو اور اس کی کامیابی اور ترقی کے لئے دعا کرو۔

حضرت جی مولانا الیاس صاحب رحمۃ اللہ علیہ مدرسہ، خانقاہ اور تبلیغ تینوں کے جامع تھے میرے بھائیو! میں کہا کرتا ہوں کہ اس میں اختلاف کی کون سی بات ہے؟ حضرت جی مولانا الیاس صاحب رحمۃ اللہ علیہ کے بارے میں تھوڑا سوچو! آپ ان کو بانی تبلیغ بھی کہہ سکتے ہیں، اسی طرح آپ خانقاہ والے بھی تھے اس لئے کہ آپ حضرت مولانا رشید احمد گنگوہی رحمۃ اللہ علیہ سے بیعت تھے اور حضرت کی خانقاہ میں تقریباً دس برس گزارے۔ حضرت کے انتقال کے بعد حضرت مولانا خلیل احمد سہارنپوری رحمۃ اللہ علیہ سے اپنی اصلاح کی تکمیل کرائی اور آپ کی نگرانی میں سلوک کے منازل طے کئے اور حضرت سہارنپوری رحمۃ اللہ علیہ کی طرف سے آپ کو خلافت بھی ملی۔ پھر پوری زندگی آپ نے لوگوں کو بیعت کیا اور لوگوں کو ذکر و شغل سکھایا، آپ لوگوں کی اصلاح بھی کرتے تھے اور اعتکاف بھی کرتے تھے، تو آپ بانی تبلیغ بھی ہیں اور خانقاہ والے بھی ہیں، جہاں تک تعلیم و تعلم کا تعلق ہے تو آپ نے خود مدرسے میں پڑھا اور پھر پڑھایا۔

آپ نے مدرسے میں پڑھا اور خانقاہ میں اصلاح کرائی، ظاہری علم ایک ہاتھ میں اور روحانی اور باطنی علم دوسرے ہاتھ میں، اب آپ تیار ہو گئے تو اللہ تعالیٰ نے آپ سے تبلیغ کا ہمہ گیر کام لیا، ایک ہی شخص میں ہمیں تینوں چیزیں ملتی ہیں، آگے تصنیف و تالیف کا کام بھی

۱۔ مولانا الیاس رحمۃ اللہ علیہ اور ان کی دینی دعوت، ص: ۴۴

۲۔ مولانا الیاس رحمۃ اللہ علیہ اور ان کی دینی دعوت، ص: ۴۷

کیا، فضائل کی جو کتابیں ہیں ان میں سے بعض کو حضرت شیخ الحدیث رحمہ اللہ نے حضرت جی رحمہ اللہ کے فرمانے پر لکھیں۔ لہ خود حضرت جی مولانا یوسف صاحب رحمہ اللہ نے بھی کتابیں تصنیف کی ہیں، طحاوی شریف کی شرح 'أَمَانِي الْأَحْبَابِ شَرْحُ مَعَانِي الْأَثَارِ' اور 'حَيَاةُ الصَّحَابَةِ رَضِيَ اللَّهُ عَنْهُمْ'، یہ دونوں کتابیں اہل علم کے یہاں بہت مقبول ہیں۔

ایک بنو، نیک بنو اور شیر و شکر ہو جاؤ

عرض کرنے کا منشا یہ ہے کہ یہ باتیں شیطان کی طرف سے پیدا ہوتی ہیں، اور خواہ مخواہ یہ حدیں بن جاتی ہیں، آپس میں تفریق اور دوری ہو جاتی ہے، ہمیں ایک بن کر رہنا چاہئے، ایک بنو، نیک بنو اور شیر و شکر ہو جاؤ، اگر ہم ایک اور نیک بن کر رہیں گے تو ہمیں بھی بہت فائدہ ہوگا اور دین کی بھی ترقی ہوگی، شیطان کو قریب بھی نہیں آنے دینا چاہئے، ہمارے بڑوں کے یہاں یہ تفریق نہیں تھی۔

صرف عنوان الگ ہے

تو ایک بات یہ ذہن میں بٹھانی ہے کہ یہ جتنے الگ الگ شعبے ہیں یہ سارے ہی دین کے کام ہیں، اور ان میں جو مشغول ہیں وہ سب کے سب دعوت و تبلیغ کا کام کر رہے ہیں، کاموں کے عنوان الگ الگ ہیں، کوئی دعوت و تبلیغ کے عنوان سے، کوئی تعلیم، کوئی تزکیہ و اصلاح اور کوئی تصنیف و تالیف کے عنوان سے کام کر رہا ہے، عنوان الگ الگ ہیں، مگر کام سب حفاظت دین کا کر رہے ہیں، دعوت الی اللہ کا کر رہے ہیں اور تبلیغ دین کا کر رہے ہیں۔

یہ ایسا ہی ہے جیسا کہ ایک ہسپتال (hospital) میں علاج کا کام ہو رہا ہے، صرف

ایک ڈاکٹر (doctor) سے کام نہیں چلے گا، الگ الگ بیماری کے الگ الگ ماہرین ہوتے ہیں، ساتھ ساتھ نرسوں (nurses) کی بھی ضرورت ہوتی ہے، امبولینس (ambulance) والے بھی ضروری ہوتے ہیں، یہ پورا عملہ مل کر مریض کی حفاظت کرتا ہے اور اس کی صحت کے لئے کوشش کرتا ہے۔

حضرت جی مولانا الیاس صاحب رحمۃ اللہ علیہ کا ارشاد

اسی طرح دین کے لئے بھی صرف ایک مخصوص طبقے یا ایک مخصوص شعبے کا کام کافی نہیں ہے، اس میں تعلیم کی بھی ضرورت ہوتی ہے، تزکیہ کی بھی ضرورت ہوتی ہے، لوگوں کو اللہ تعالیٰ کی طرف بلانے والے جب لوگوں کو بلائیں گے اور لوگ لَبَّيْكَ کہہ کر اچھے مسلمان بننے کی کوشش کریں گے تو ان کی تعلیم اور تربیت کا انتظام کون کرے گا؟ ایک شخص آگیا مسجد میں اب اسے علم کون سکھائے گا؟ ظاہر ہے علماء کرام کی ضرورت پڑے گی، علم کی ضرورت کی طرح باطن کی درستگی کی بھی ضرورت ہوگی، اس کے لئے کسی کامل شیخ سے وابستہ ہونا پڑے گا۔

حضرت مولانا الیاس صاحب رحمۃ اللہ علیہ فرماتے ہیں کہ ہماری تحریک کا مقصد ہے مسلمانوں کو پورا دین سکھانا اور اس سے ان کو وابستہ کرنا، جماعتوں کا یہ چلنا پھرنا اس مقصد کے لئے ابتدائی ذریعہ ہے، یہ کلمہ اور نماز کی تلقین اس مقصد کی الف، باء، تاء ہے، ظاہر ہے کہ ہماری جماعتیں یہ پورا کام انجام نہیں دے سکتیں، یہ تو اتنا ہی کر سکتی ہیں کہ جگہ جگہ جا کر اپنی محنت اور کوشش سے غافل لوگوں میں بیداری پیدا کریں، ان کو مقامی علماء سے وابستہ کرنے کی کوشش کریں، علماء اور صلحاء کو بھی عوام کی اصلاح کی طرف متوجہ کرنے کی سعی کریں، عوام کو زیادہ

فائدہ مقامی علماء اور صلحاء سے استفادہ کرنے میں ہوگا۔^۱

علم والے اور خانقاہ والے تبلیغ میں نکلنے والوں کی ہمت افزائی کریں

اہل علم اور خانقاہ والے اگر اپنی مشغولی کی وجہ سے خود مرد و جد دعوت و تبلیغ میں حصہ نہیں لے سکتے تو انہیں چاہئے کہ دوسروں کو encourage (ہمت افزائی) کریں، جو کام میں لگے ہوئے ہیں ان کی بھی ہمت افزائی کریں اور ان کو شاباشی دیں، یہ سارے کام ہمارے ہیں، مل جُل کر ہم ہی کو ان سب کاموں کو انجام دینا ہے، ظاہر ہے کہ ایک شخص تو ان تمام کاموں کو نہیں انجام دے سکتا۔

علماء اور بزرگوں سے دعا کرائیں

میرے بھائیو! دعوت و تبلیغ میں علماء اور مشائخ کا بہت احترام سکھایا جاتا ہے، میں بھی جب جاتا تھا تو مجھے یاد ہے کہ جیسے ہی کسی بستی میں پہنچتے تھے تو وہاں مذاکرہ ہوتا تھا، پھر چند ساتھیوں کو مقرر کیا جاتا تھا کہ وہ امام صاحب کے پاس جا کر ملاقات کریں اور ان سے کہیں کہ آپ کے علاقے میں جماعت آئی ہوئی ہے، ہم آپ سے دعاؤں کی درخواست کے لئے حاضر ہوئے ہیں، دعوت و تبلیغ میں یہ سکھایا جاتا ہے کہ جس علاقے میں آپ جاؤ وہاں کے علماء کرام سے ملاقات کرو، وہاں کے مشائخ سے ملاقات کرو اور ان سے دعائیں لو۔

میں تو صرف ملاقات اور زیارت کی غرض سے حاضر ہوا تھا

ایک مرتبہ حضرت مولانا احمد لٹ صاحب دامت برکاتہم ہمارے یہاں اسلامک دعوہ

اکیڈمی میں تشریف لائے، الحمد للہ ہمارے یہاں تمام شعبوں سے تعلق رکھنے والے اکابر آتے ہیں اور سب شفقت فرماتے ہیں اور خوش بھی بہت ہوتے ہیں، جب مولانا تشریف لائے تو طلبہ اور اساتذہ سب ایک ہال میں جمع تھے، ہمارے لیسٹر کے دعوت و تبلیغ کے بھی کچھ ساتھی جمع ہو گئے تھے، ہال (hall) میں آگے کرسی رکھی ہوئی تھی، حضرت داخل ہوئے تو میری طرف دیکھا، چہرے پر سوالیہ نشان تھا، میں نے کہا کہ حضرت کچھ باتیں ارشاد فرمادیں، ہم طالب علموں کو کچھ نصیحتیں فرمائیں، اس پر حضرت مولانا نے فرمایا کہ میں تو صرف ملاقات اور زیارت کی نیت سے حاضر ہوا تھا، حضرت مولانا احمد لاٹ صاحب مجھ سے تو بہت بڑے ہیں، میں تو ان کی جوتی کی خاک کے برابر بھی نہیں، پھر بھی آپ یہ فرما رہے ہیں، اس کے بعد فرمایا کہ حضرت مولانا الیاس صاحب رحمۃ اللہ علیہ کے ملفوظات میں یہ ہے کہ جہاں جاؤ وہاں کے علماء کی خدمت میں حاضری دو اور صرف دعا اور استفادے کی غرض سے، دوسری کوئی غرض نہ ہو۔ اور آگے فرمایا کہ ملفوظات میں ایک جگہ تو یہ ہے کہ علماء کی زیارت کو عبادت اعمقاد کرو۔

مدارس: دین کے قلعے

مدارس اور اہل علم کا یہ احترام اس لئے سکھایا جاتا ہے کہ یہ مدارس حفاظتِ دین کے مراکز ہیں اور یہ حضرات حفاظتِ دین کا کام کر رہے ہیں، اگر دین ہی محفوظ نہ رہے تو آگے اس کی اشاعت اور تبلیغ کیسے ہوگی؟ اس لئے مدرسے کو دین کا قلعہ کہا جاتا ہے، ایک شخص خانقاہ میں اپنے شیخ کے پاس جاتا ہے، عمل کا جذبہ لے کر آتا ہے، دعوت و تبلیغ میں چار مہینے لگا کر آتا ہے، عمل کا جذبہ لے کر آتا ہے، حج عمرہ کے لئے جاتا ہے، عمل کا جذبہ لے کر آتا ہے،

مگر ایسی جگہیں ہی نہ ہوں جہاں سے پتا چلے کہ کیا کرنا ہے اور کیا نہیں کرنا ہے تو اس جذبے کا کیا فائدہ؟ اس جذبے سے تب ہی فائدہ اٹھا سکے گا جب جائز اور ناجائز، اچھا اور بُرا، صحیح اور غلط، حلال اور حرام، نیکی اور بدی، مکروہ و تنزیہی اور مکروہ تحریمی، سنت، مستحب اور نفل بتانے والے موجود ہوں، امت کے علماء کرام مدرسے کی چار دیواری میں بیٹھ کر یہی کام کرتے ہیں۔

عمل کا جذبہ بغیر علم کے اور علم بغیر جذبہ عمل کے بے سود ہے

عمل کا جذبہ بڑھتا ہے لیکن اگر علم نہیں ہے تو عمل میں ترقی نہیں ہوگی، مثال کے طور پر ایک شخص میں نماز پڑھنے کا جذبہ بڑھا مگر علم صرف پانچ وقت کی نمازوں کا ہے تو وہ باقی اوقات میں نماز پڑھ کر فائدہ نہیں اٹھا سکے گا، لیکن عمل کے اس جذبے کے ساتھ اگر علم بھی بڑھے گا تو عمل بھی ضرور بڑھے گا؛ وہ فرض نمازوں کے علاوہ تہجد، اشراق، چاشت، اذان اور دوسرے نوافل کا بھی اہتمام کرے گا، میرے بھائیو! عمل کا جذبہ ہے مگر علم نہیں تو جذبہ صرف ابلتار ہے گا اور علم تو ہے مگر جذبہ نہیں تو علم بے سود ہوگا، لیکن عمل کا جذبہ بھی ہے اور علم بھی ہے تو عمل میں خوب ترقی ہوگی۔

دین کے تمام کاموں کا تعاون کرو

میں یہ عرض کر رہا ہوں کہ تمام شعبے والوں کو ایک دوسرے کا تعاون کرنا چاہئے، دعوت کا معنی ہے اللہ کی طرف بلانا، دین کی طرف بلانا، اس وقت ہم جو کام کر رہے ہیں وہ کیا ہے؟ آپ کو کیا سمجھا رہے ہیں؟ آپ کو دین سمجھا رہے ہیں، یہ اللہ تعالیٰ کی طرف اور دین کی طرف بلانا ہی تو ہے، جو بھی دین کی بات کہتا ہے؛ عالم، غیر عالم، دعوت و تبلیغ میں نکل کر، گھر رہ کر،

خانقاہ کی شکل میں، تدریس کی شکل میں، افتاء کی شکل میں، کتاب پڑھ کر، چاہے فضائل اعمال ہو یا دوسری کوئی کتاب، درس حدیث اور درس قرآن کی شکل میں، تزکیہ و اصلاح کی مجالس کی شکل میں، تصنیف و تالیف کی شکل میں، magazines (رسالوں) اور لٹریچر کی شکل میں، کانفرنسوں، اجتماعات، اور سیمیناروں کی شکل میں، جس شکل میں بھی ہو، شرط یہ ہے کہ عقیدہ صحیح ہو اور فکر و نظر صحیح ہو، تو یہ دعوت الی اللہ ہی ہے اور تبلیغ ہی ہے، ان میں سے ہر ایک کے لئے دل میں اچھی تمنائیں رکھو اور جس طرح ہو سکے support (تعاون) کرو اور حصہ دار بنو۔

اللہ تعالیٰ شانہ مجھے آپ کو آخرت کی فکر نصیب کریں اور دین کی باتوں پر عمل کرنے کی توفیق عطا فرمائیں۔ (آمین)

وَأَخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ
وَصَلَّى اللَّهُ عَلَى نَبِيِّنَا مُحَمَّدٍ وَعَلَى آلِهِ وَأَصْحَابِهِ أَجْمَعِينَ



اَللّٰهُمَّ صَلِّ وَسَلِّمْ عَلٰى سَيِّدِنَا مُحَمَّدٍ وَعَلٰى اٰلِهِٖ وَاَصْحَابِهِٖ وَسَلَّمَ

اپنے رب کے راستے کی طرف لوگوں کو حکمت کے ساتھ اور خوش

اسلوبی سے نصیحت کر کے دعوت دو۔ (النحل: ۱۲۵)

ماخذ ومراجع

شمار	كتاب	مصنف/مرتب	ناشر
١	كنز العمال	العلامة على المتقي الهندي	دار الكتب العلمية، بيروت
٢	حلية الأولياء	الحافظ أبو نعيم الأصفهاني	دار الفكر، بيروت
٣	هدى الساري، مقدمة فتح الباري	العلامة ابن حجر العسقلاني	دار السلام، الرياض
٤	تذكرة الحفاظ	العلامة الذهبي	دار إحياء التراث العربي، بيروت
٥	تهذيب التهذيب	العلامة ابن حجر العسقلاني	دار الكتب العلمية، بيروت
٦	ميزان الاعتدال	العلامة الذهبي	دار المعرفة، بيروت
٧	سير أعلام النبلاء	العلامة الذهبي	مؤسسة الرسالة، بيروت
٨	طبقات الشافعية الكبرى	الشيخ تاج الدين السبكي	دار إحياء الكتب العربية، القاهرة
٩	طبقات المفسرين	الحافظ الدأودي	دار الكتب العلمية، بيروت
١٠	شذرات الذهب	الشيخ عبد الحي بن أحمد العكري الحنبلي	دار ابن كثير، دمشق
١١	الوافي بالوفيات	الشيخ صلاح الدين الصفدي	دار إحياء التراث، بيروت
١٢	حسن التقاضي في سيرة الإمام أبي يوسف القاضي	الشيخ محمد زاهد الكوثري	المكتبة الأزهرية للتراث، القاهرة
١٣	مجموعة رسائل في علوم الحديث	الإمام النسائي والخطيب البغدادي	دار الخاني، الرياض
١٤	معالم إرشادية	الشيخ محمد عوامة	دار المنهاج، جدة
١٥	آپ بقی	حضرت شیخ مولانا محمد زکریا کاندھلوی	مکتبہ شیخ زکریا، سہارنپور
١٦	علماء احناف کے حیرت انگیز واقعات	مولانا عبدالقیوم حقانی	کتب خانہ حسینیہ، دیوبند
١٧	مجلس مفتی اعظم	مفتی عبدالرؤف سکھروی	ادارة المعارف، کراچی
١٨	ملفوظات حکیم الامت	حضرت مولانا اشرف علی تھانوی	ادارة تالیفات اشرفیہ، ملتان

ارشادات اکابر

*** مفتی اعظم حضرت مفتی محمد شفیع صاحب رحمۃ اللہ علیہ ***

”ہماری دینی جماعتیں جو تعلیم دین یا ارشاد و تلقین یا دعوت و تبلیغ اور اصلاح معاشرے کے لئے قائم ہیں اور اپنی اپنی جگہ مفید خدمات بھی انجام دے رہی ہیں، ان میں بہت سے علماء و صلحاء اور مخلصین کام کر رہے ہیں، اگر یہی متحد ہو کر تقسیم کار کے ذریعے دین میں پیدا ہونے والے تمام رخنوں کے انسداد کی فکر اور امکانی حد تک باہم تعاون کرنے لگیں اور اقامتِ دین کے مشترک مقصد کی خاطر ہر جماعت دوسری کو اپنا دست و بازو سمجھے اور دوسروں کے کام کی ایسی ہی قدر کریں جیسی اپنے کام کی کرتے ہیں، تو یہ مختلف جماعتیں اپنے نظام میں الگ رہتے ہوئے بھی اسلام کی ایک عظیم الشان طاقت بن سکتی ہیں اور تقسیمِ عمل کے ذریعے اکثر دینی ضرورتوں کو پورا کر سکتی ہیں۔“^۱

*** مفکرِ اسلام حضرت مولانا سید ابوالحسن علی الندوی صاحب رحمۃ اللہ علیہ ***

”اللہ کی طرف اور اس کے دین کی طرف لوگوں کو بلانا فرض ہے، انفرادی ہو یا اجتماعی، تقریر سے ہو یا تحریر سے، علانیہ ہو یا خلوت میں، اس میں کوئی شکل معین نہیں... لہذا دعوتِ دین کا کام کرنے والے ہر فرد و جماعت کو اختیار ہے کہ وہ جس ماحول میں اپنے لئے جو طریقہ صحیح جانے وہ مقرر کرے اور اپنی سعی و جہد کا جو طرز مناسب اور مفید سمجھے وہ اختیار کرے، اس میں کسی کو جائز اور ناجائز کہنے یا کوئی روک ٹوک لگانے کا حق حاصل نہیں ہے جب تک کہ اس میں کوئی ایسا عنصر شامل نہ ہو جائے جو شرعی طور پر منکر یا مقاصدِ دینیہ کے لئے مضر ہو۔“^۲

^۱ جواہرُ الفقہ، ج ۱، ص ۴۱۶، رسالہ وحدتِ امت، از مفتی محمد شفیع صاحب رحمۃ اللہ علیہ

^۲ خطباتِ علی میاں رحمۃ اللہ علیہ، ج ۵، ص ۴۲۲

*** فقیہ الامت حضرت مفتی محمود حسن صاحب گنگوہی رحمۃ اللہ علیہ ***

”عقائدِ حقہ، اخلاقِ فاضلہ، اعمالِ صالحہ کی تحصیل فرض ہے اور حسبِ حیثیت اس کی تبلیغ و اشاعت بھی لازم ہے مگر تحصیل و تبلیغ کی کوئی معین و مشخص صورت علی الاطلاق لازم نہیں کہ سب کو اس کا مکلف قرار دیا جائے۔ مدارس، خانقاہوں، انجمنوں، کتابوں، رسالوں، اخباروں، موعظوں، مذاکرے، تقاریر، مجالس، تعلیمات، توجہات اور اس کے علاوہ بھی جو صورتیں مفید و معین ہوں، ان کو اختیار کیا جاسکتا ہے جب تک ان میں کوئی فحش و مفسدہ نہ ہو۔“^۱

*** مبلغِ عظیم حضرت مولانا سعید احمد خان صاحب مکی رحمۃ اللہ علیہ ***

”دین کے تمام شعبے ایسے ہی ہیں جیسے انسان کے اعضاء و جوارح، آنکھ سے دیکھنے کا کام، زبان سے بولنے کا کام، ہاتھ سے پکڑنے، کانوں سے سننے، پیروں سے چلنے، دماغ سے سوچنے کا کام، یہ سارے کام انسان کے لئے ضروری ہیں۔ اگر ایک عضو میں بھی کمزوری ہوگی یا نقص ہوگا، تو اس سے تمام جسم کو تکلیف ہوگی، اور چیزوں سے استفادے میں نقصان ہوگا۔ ان سب اعضاء کی سخت ضرورت ہے۔ یہ سب اعضاء ایک دوسرے کے معاون ہیں، مقابل نہیں ہیں۔ اسی طرح سے اللہ کا ذکر اور علم، عبادت، خدمت اور معاملاتِ قضاة سب ایک دوسرے کے معاون ہیں، مقابل نہیں ہیں، معاون ہونے ہی کی وجہ سے دین مکمل ہوتا ہے، دعوت تو صرف ان تمام شعبوں کو دنیا میں پھیلانے اور عام کرنے ہی کے لئے ہے۔“^۲

۱۔ فتاویٰ محمودیہ، ج ۵، ص ۳۹

۲۔ تبلیغی کام کے اہم اصول، ص ۷، ۸

*** داعی کبیر حضرت مولانا عبید اللہ صاحب بلیاوی رحمۃ اللہ علیہ ***

”اللہ جل جلالہ وعم نوالہ نے ہماری کامیابی کے لئے اور ہم سب کو ایمان دار بنانے کے لئے تین چیزیں اتاری ہیں۔ تعلیم، تبلیغ اور تزکیہ اور ان تین چیزوں میں تضاد نہیں ہے؛ بلکہ توأم (جڑواں) ہیں، بغیر ذکر کے علم پر عمل مشکل، بغیر علم کے ایمانی زندگی کا حاصل ہونا مشکل، بغیر تبلیغ کے ایمانی زندگی کا چلنا اور پھیلنا مشکل۔ حضور صلی اللہ علیہ وسلم کو یہ تینوں ساتھ دی ہیں۔“^۱

۱۔ غلو فی الدین، بحوالہ مواعد عبید یہ، ص ۳۲۰



مواعظ

حضرت مولانا محمد سلیم دھورات صاحب دامت برکاتہم

محمد صلی اللہ علیہ وسلم: ایک عظیم نعمت	منتہ وقت کی قدر
ناموس رسالت اور وقت کی ضرورت	طالب علم کے مقاصد
دین کے لئے علماء کی قربانیاں	آداب حدیث
حصول علم کا مقصد اور اس کا طریقہ	عالم ربانی کسے کہتے ہیں اور فضلاء کی خدمت میں
علماء کا آپس کا احترام	مہمانان رسول صلی اللہ علیہ وسلم کے والدین کی خدمت میں
عورت کا اصلی کمال	حسن ادب اور حسن معاشرت